

భక్తతుకారామ్.



పండిత: కె. బాలసరస్వతి, బి. ఎ., బి. ఎల్., అడ్వకేటు.

శ్రీ తుక్కాడ వారి ఆశ్రమ వాచానియము
 తుక్కాడ వారి ఆశ్రమ వాచానియము
 తుక్కాడ వారి ఆశ్రమ వాచానియము

18356

7-1-67.

బ-55



రెండవకూర్పు 1000 ప్రతులు.

ప్రకటనకర్తలు :

కొండపల్లి వీరవెంకయ్య అండ్ సన్సు,

శ్రీ సత్యనారాయణ బుక్స్ డిపో,

రాజమండ్రి.

1943

[వెల రు. 1-4-0.]

తొలి పలుకు.

ఇయ్యది నా మొదటి నాటకము. ఆంధ్రపాఠకలోకమునకు చిరస్మరణీయులును, లవకుశ, కృష్ణలీలాద్యనేక నాటకరచయితలును మజ్జనకులును నగు కీ॥ శే॥ పండిత, కె. సుబ్రహ్మణ్యశాస్త్రిగారి యాశీర్వాచనమును, నామిత్రులును సుప్రసిద్ధనటకులును నగు సి. యస్. ఆర్. ఆంజనేయులుగారి ప్రోత్సాహమున నా యీ నాటకరచనకు కారణములు.

894-8132
BAL-B

ప్రదర్శించిన తావుల నెల్ల పండితపామరజనసమాదరణ వడసి ప్రకృత మీనాటకము కోయంబత్తూరునందలి “సెంట్రల్ స్టూడియో” వారిచే “ట్రాకీ” రూపము నొందినది. గ్రామిణులవారి మన్ననల నందినది. శ్రీయత ఆంజనేయులుగారి ప్రార్థనపై రచింపఁబడిన పాట లీ దనుబంధములుగా ముద్రింపఁబడినవి. పాటలు వ్రాయుటలో రా. మద్దూరి బుచ్చెన్న శాస్త్రిగారు నాకు సాయమొనర్చిరి. నాయభిప్రాయముల గైకొని, యాంధ్రదేశమంతటను ప్రదర్శించి, భక్తతుకారామ్ భూమిక సత్యంత నైపుణితో నభినయించి, నాటకమున కసమాన విఖ్యాతి నాపాదించిన మామిత్రులు ఆంజనేయులుగారి కే నెంతయు కృతజ్ఞుడ.

కాకినాడ,
25—8—37. }

బుధవిధేయుఁడు,
కె. బాలసరస్వతి.

ఉ పో ధ్వా త ము.

అంధదేశమున నాటకసంఘములసంఖ్య యల్పము. ఉన్న కొన్నియును నూతననాటకఫేలనమునకు గడంగకున్నవి. కళాభివృద్ధికి ప్రత్యేకనాటకసంఘము లావశ్యకములనువారిలో నేమను నొకడగుట. “శ్రీలలితకళాదర్శమండలి” యనుపేర నొకసంఘమును స్థాపించి, నా మిత్రులును, కవులును నగు శ్రీ కె, బాలసరస్వతిగారిని ప్రాధించి యీ నూతన నాటకరచనకు ప్రోత్సహకుండనైతి.

హైందవమతమాచారపాశబద్ధము—దురారాధ్యకర్మాచరణైక భూముప్తమైన హైందవమతోద్ధరణాకారణజన్మలగు మహాసీయుల నెందఱినేని భారతమాత ప్రసవించినది. అట్టివారిలో తుకారా మొక్కడు.

తుకారామ్ మూర్తీభవించిన సహనదేవత—శాంత్యపరావతారము—నిజనిర్మలజీవితమున కర్మజ్ఞానయోగములు భక్తియందు సమన్వయము నొందునని లోకములచాటిన మహారాష్ట్రభక్తుడు.

భక్త్యాత్మగతము—వర్ణాశ్రమధర్మములు బాహ్యలక్షణములు. భక్తబృంహావనమున సహంకారమమకారములకును, జాతిమతవివక్షతలకును తావులేదని చాటిన మహాసీయుడు.

సృష్టిప్రేమమయము—పరమేశ్వరునకును, జీవసంతతికిని గల బంధము ప్రేమబంధమే. ప్రేమ నిర్మలము—స్వార్థరహితము నిశ్చలమునై దైవమునందు సన్నిహితమై భక్తిరూపమునొందుటయే ప్రేమ యత్యుష్టత. అదియే స్వార్థపరతాతంత్రములఁ దవలి, యీర్ష్యాదులకు లోనైన మానవునియధోపతనమునకు కారణమగుచున్నది. అయ్య దీనాటకమున చక్కగ వ్యక్తీకరింపబడినది.

సంఘాభ్యుదయము—హైందవమత సేవ— ఆస్తికతాప్రబోధము
 యీనాటకమున ముఖ్యోద్దేశములు. “హిందూమతోద్ధారణోత్సాహ”
 మే యీకథయందలి సారము. “అందలి యమృతమే” భక్తిప్రబోధము.
 ఇందు శాంతి స్థాయిరసము. వీరశృంగారహాస్యరసములు నైత మున్నను
 వస్త్రైక్యమున కెదును భంగము కలుగదు. “దైవభక్తి - దేశభక్తి -
 రాజభక్తి-పాతివ్రత్యము-స్త్రీవిద్య-కర్మయోగము” మున్నగువానిని
 ప్రజలకు బోధించి నాటకకర్త కృతకృత్యత వడసెను.

ఇట్టియుత్తమనాటకమును రచించి యెంతయో శ్రమగైకొని,
 మాయభ్యాససమయమున చెంతనుండి నాటకప్రదర్శనము జయప్రద
 మగునట్లు చేసిన కవిగారికి కృతజ్ఞుడను,

కోయంబత్తూరు, }
 1—9—37. }

బుధవిధేయుడు,
 సి. యస్. ఆర్. ఆంజనేయులు.

ఈ నాటకమునవచ్చు పాత్రలు.



పు రు షు లు.

- 1 తుకారామ్:—భక్తుడు - వర్తకుడు - కథానాయకుడు.
- 2 మహదేవుడు:—తుకారామ్ కుమారుడు.
- 3 గంగాధరపంతు:—మఠము - దివాను.
- 4 శంభాజి:—భూస్వామి.
- 5 శివాజీ:—మహారాజు
- 6 రామేశ్వరభట్టు:—బీద్రబాహ్మణుడు.
- 7 గోపీచందు:—కోటిశ్వరుడు.

భటులు, పారులు, సైనికులు - కొత్వాల్.

స్త్రీ లు.

- 8 రుక్మాబాయి:—తుకారామ్ పెద్దభార్య రోగబాధిత.
- 9 జజియాబాయి:—తుకారామ్ చిన్న భార్య.
- 10 సీతాబాయి:—గోపీచందు భార్య.
- 11 జోకాబాయి:—గోపీచందు తల్లి.

అంకితము.


దివంగతులును,

నిరవధికప్రేమమూర్తులును, నిరంతర
హరిధ్యానైకభక్తి సంభరితులును నగు
లక్ష్మీదేవమ్మ-పండిత కె. సుబ్రహ్మణ్యశాస్త్రి
మామకమాతా-పితరుల పవిత్రస్మృతికి
భక్తిపూర్వక సమర్పణము.

శ్రీ రాజరాజేశ్వర్యై నమః—శ్రీ సుబ్రహ్మణ్యాయ నమః.

నాంది.

శా. శ్రీరామాకుచకుంభసంభృతలస
తేస్వదాంబు సుశ్రేణి యే
పారణ మూర్తిక భ్రాంతి శ్రీనలఁతుకా
రామప్రసాదాత్ముడై
రారాజత్కరుణాంతరంగవర సు
బ్రహ్మణ్యసంసేవ్యుఁ డా
నీరేజాత్ముఁడు పాండురంగఁ డొసఁగున్
నిత్యాయురైశ్వర్యముల్.



శ్రీరాజరాజేశ్వర్యనమః—శ్రీసుబ్రహ్మణ్యాయనమః.

భక్తుకారామ్

ప్రథమాంకము.

దృశ్యము: ౧.

సమయము:—ఉదయము

(దేహూగ్రామము. తుకారాం గృహమునందలి వసారా, రుక్మాబాయి యిల్లు
తుడుచుచుండి, ఆయాసమున నాగును. ప్రవేశము: జిజియాబాయి నీటి
బిందెతో, బిందెను క్రిందనుంచి, కోపమున)

(అనుబంధము 1)

రుక్మ—సోదరి! రుక్మా!

జిజి—చాలు చాలు! అధికప్రసంగములుమాని యిక్కడ
యూడ్చిన తరువాత ఇంద్రాణీనదికేగి నీటిని తెమ్ము! వినుపించు
చున్నదా!

ఉ!—

(జిజియా నిష్క్రమించుచుండ—ప్రవేశము: శంభాజి)

శంభా—తుకారాం భావోన్మత్తుడు. ఆధ్యాత్మికవిషయముల
యెట్టి యున్నతభావములున్నవో, యెట్టిసమర్థత కలదో, ప్రాపంచిక
విషయములందును, ధనసంపాదనయందును సంతయసమర్థత! (రుక్మను
చూచి) భర్తకు తగినభార్య! రోగబాధితయైనను కలికాలమున నిం
కను పతిని చైవముగ భావించుమూర్ఖుచిత్త!

(ప్రవేశము: శ్రోత లిద్దఱు)

1 శ్రోత—రుక్మాబాయిగారూ! హరికథాకాలక్షేపమున కంతయు సిద్ధముగ నున్నదా?

రుక్మా—చిత్తము.

1 శ్రోత—ఓ శంభాజీగారూ! కాలక్షేపమునకేనా! సంతోషము! విసోబాగారూ! నేడు తుకారాంశేటుగారు స్వగృహముననే హరికథాకాలక్షేప మొనర్తురని యందఱిని నాహ్వానించిరా! దామాజీగా రేమనిరి?

విసో—“ఇట్టివృద్ధకాలక్షేపములకు వచ్చుటకు మేమేమి తుకారాంవలె బుద్ధిహీనులమా?” యనిరి?

1 శ్రోత—ఆ! అల్లాగా! శంకరదీక్షితులవారు!

విసో—దీక్షితులవారా! ‘శూన్యమిది హరికథ చెప్పువాడును మేము వినువారమునా?’ యనిరి.

శంభా—అదే బాబూ! ఈబ్రాహ్మణబ్రాహ్మణసమస్యయే మనదేశాన్ని నాశనం చేస్తోంది.

విసో—అదిగో గంగాధరపంత్ గారు!

(ప్రవేశము: గంగాధరపంతులు)

శంభా—సాకారమందిన బ్రాహ్మణమతసనాతనాచార గర్వమేయీబ్రాహ్మణుడు. (ప్రకా) శ్రీ శ్రీ జగద్గురుమాస్వాజీబాబామతాస్థాన విద్వాంసులు, గంగాధరపంతుగారు! దయచేయుడు.

గంగా—దయచేయుటేమయ్యా! ఇప్పుడందఱును హరిదాసులే యగుచున్నారు. ఇంచుక గొంతుక చక్కగగనుండి పాడగలిగిన శక్తియుండెనా చాలును. హరిదాసులమని తెలికెక్కలాడుదురు. శాస్త్రజ్ఞానమా శూన్యము! వేదాంతశాస్త్రజ్ఞానమా - శశవిషాణము-తుడకు భాషాజ్ఞానమైన నున్నదందమా - మచ్చునకైన కాన్పింపరు.

(ప్రవేశము: జోకాబాయి)

శంభా—జోకాబాయిగారూ! దయచేయండి! (జనాంతికము) ఇదియొక దురభిమానదేవత! తండ్రినుండి సంక్రమించిన ధనమున

తయ తానే యధికారిణియగుటచే తనయేకపుత్రుని గోపీచందును
బచ్చవచ్చినట్లాడించుచున్నది. (ప్రకా) జోకాబాయిగారూ! హరి
కేనా?

జోకా—అఁ! హరికథలేమే రుక్కా! నీమగనికి తుకారాముకు
బద్ధిలేదేమే! కులవృత్తియైన వ్యాపారం చూచుకోక, హరికథలా!
వైనా చెప్పలేకపోయావా?

రుక్కా—అమ్మా! వారికి బోధించుసాహసము నాకు కలదా!
కేమి తెలియును?

జోకా—అబ్బ! ఎంతనంగనాచివే! ఏమీ తెలియనుగా!
మమ! నీవు రోగిప్తివై మూలబడితివని, రెండవభార్యను జిజియాను
నుకొన్నను, మాటలచే “రుక్కా! రుక్కా!” యని రాత్రి బవట్లు
గఁడు కాళ్ళచుట్టు తిరుగునట్లు చేయుటమాత్రము తెలియును కా
ల! అయినా యీదిక్కుమాలిన హరికథ లెక్కడనుంచి వచ్చా
రమ్మా! మాకాలంలో వీనిని మే మెఱుంగనే యెఱుంగము!

గంగా—జోకాబాయిగారూ! ఛత్రపతిశివాజీ మహారాజుగారు
మహమ్మదీయపరిపాలనమున నున్న హైందవులకు దేశభక్తిశౌర్యా
కుల నుద్బోధింప నీహరికథలను కల్పించెను. అమ్మహాకార్యసాధనా
నంతరమున నయ్యవి కేవల భక్తివైరాగ్యప్రబోధకములుగ నందందు
వ్యాప్తినందుచున్నవి.

(లోన “తొలగి చనరయ్య” యని.)

1 శ్రోత—వాఁడెవఁడు?

గంగా—వాఁడా! రోహిదాసను పంచముఁడు. శూద్రమహా
త్ముని హరికథకు పంచముఁడు శ్రోత! తప్పేమున్నది?

జోకా—అరిపీడమృతకడుపుబుగారుగాను. మాలాడే! అవ్వ!
మాలాడు వీధిలోకి రావటమే! బాగుంది నాయనా! దేశసేవ అనుట
చివరికి మాలకూడు తీసుటలోనికి వచ్చిందన్నమాట చాలు బాబూ!
అలాంటిదానికి వచ్చింది నాకు బుద్ధితక్కువ.

(నిష్క్రమణము)

(ప్రవేశము: రోహిదాసు, పాదరక్షలమూటతో)

రోహి—గీ. తొలగి చనరయ్య! యింతుకదూరి మేను
పంచముడ! నన్ను తాకిన పాతకమంట
ముఖము లావల మఱింపఁబోలు నయ్య
చెప్పలేదంచు నన్ను శిక్షింపవలదు!

1 శ్రోత—ఓరీ! మాలపీనుగా! ఊరిబయట చావలేకపోతే
నీమొహముమండ! నీ-

రోహి—మన్నింపుఁడు! స్వామీ! నాకు వశమేలేదు. నా
బుద్ధి వచ్చినప్పటినుండి యీవిశాలప్రపంచమున నా యనువారు
పశుపక్షులకున్న స్వాతంత్ర్యమునైతము లేక, తుదకు మాటాడి
వారైన లేక, దిన మేదోయొక నెపమున మీశాపములచే కృశి
చునే యున్నాను.

1 శ్రోత—లేకున్న - యెక్కడైనా చావలేకపోయ్యావా!

విరో—ఆగవయ్యా! మనయిల్లా! మనవాకిలా! అదిగో లె
రాంశేటుగారు వచ్చుచున్నారు! ఇష్టములేకపోతే ఆయనే పో
టాడు.

(ప్రవేశము: తుకారాం తలపై నొకమూట చేత దండమును
గొని యొకముడుసలిని నడిపించుచు; వెంట కొందఱు
శిష్యులు మహాదేవుఁడును నుందురు)

తుకా—(అందఱి నుపవేశింపఁజేసి)

శ్రో. శ్రీకల్యాణగుణాత్మకం శుభకరం శార్ఙ్గాదినానాయుధం
లక్ష్మీవిద్యుల్లసితమతసీగుచ్ఛసచ్చాయకాయం
వైకుంఠాఖ్యం, మునిజనమనస్సాతకానాం శరణ్యం
కారుణ్యపం త్రిదశవినుతం పాండురంగం సమామి.

(అనుబంధము. 2)

తుకా—మహామహాలారా! ప్రకృతము భారతవర్షమున
మృదీయ ప్రభుత్వ మేర్పడినది, కలికాలమాహాత్మ్యమున జే
జేబు పాదుపా హిందూమతమును నిర్నామ మొనర్పవలయున;

లప్రయత్న మొనర్చుచున్నాఁడు. హిందూమతమును, ధర్మవేద
బ్రాహ్మణదేవతారాధనములును ప్రపంచశరంగమున తమప్రత్యేక
స్థితిత్వమును సాధించుకొనుటకై భగీరథప్రయత్న మొనర్పవలసి
యున్నది. భారతదేశమునకంతయు మాణిక్యము నాబరగు మనమహా
ప్రసిద్ధిదేశమున కగ్గయోగియు, హైందవ ధర్మపునరుద్ధరణదీక్షాబద్ధ
బ్రాహ్మణుఁడును వైన శ్రీఛత్రపతి శివాజీ మహారాజు కాలగర్భమున
నించి, తనకార్యనిర్వహణమునకై వేచియున్నాఁడు. మనసాయ మపే
క్షించుచున్నాఁడు. తనువులు క్షణభంగురములు. సోదరులారా! మన
మంతప్రయత్నించినను, తుదకు భార్యాపుత్రసేవకాదులచే పరివేష్టించి
పబడి తలుపులకు తాళములువైచినను, మృత్యుదేవత మనల తన
నోట వైచికొనక తప్పదు అట్టివో, రోగబాధల తల్లడిల్లి, మంచము
నబడి చచ్చుటకన్న పవిత్రతరవిశ్వసేవామహోద్యమమున పెరవారు
తలలూప, తమవారు “భళి! భళి!” యన, కీర్తికాయముల నీలోకము
ననే యుంచి, కృతకృత్యతాసంతోషమున తనువులు వదలుట మేలు
కాదే! రండు! విశ్వసేవకై కంకణమును ధరింపుఁడు.

గంగా—వలదు! శూద్రుడు బ్రాహ్మణుల కుపదేశించువాడా!

తుకా—అయ్యలారా! ద్వేషమాత్సర్యముల విడనాడుఁడు!
జాతిమతవివక్షతలు, ధనధాన్యవిభవములు మానవకల్పిత ప్రభేదములు-

సీ. బ్రాహ్మణ క్షత్రియ వైశ్య శూద్రకు లేక
గర్భజాతు లటంచు గాంచరయ్య!

అన్నలు ద్వీజులు - శూద్రాదుల, తమ్ముల
బలుప్రేమ చూచుటే భావ్యమయ్య!

గుణముచే, క్రియలచే, తనరు వర్ణములెల్ల
గుణమున్న గ్రహియింప కూడునయ్య!

ద్వీజుఁడు దుర్గుణుఁడైన తెల్వి శూద్రుఁడు కాఁడె?

సుగుణి శూద్రుండు భూసురుఁడు కాఁడె?

గీ. భరతభూమాతసుతులు సోదరులు కారె?

తనయులకు పితరులకు భేదంబు కలదె?

కలశ పోనాడి యైక్యంబు గాంచరయ్య!

అవుడు మనదేశ మభివృద్ధి సంపదయ్య!

గంగా—చాలు! చాలు! తుకారాం! నీ కింకార విచ్చివదల లేదా? శివాజీమహారాజు బాహుబలమును, రాజనీతిజ్ఞతయు, సహజ విజయములును రాజ్యస్థాపన మొనర్చుగాక! నీ హరికణ్ఠలు విశ్వసేనాదారులును నతని కేల?

తుకా—బ్రాహ్మణేంద్రా! పశుబలమును, రాజనీతిజ్ఞతయు తాత్కాలికసమరవిజయ మొసంగగల్గుగాక, యేకాలముననైన యెవ్వరిచేనైన కేవలపశుబలముచే సుస్థిరధర్మరాజ్యసంస్థాపన మొనర్పబడినదా? సుస్థిరధర్మరాజ్యలక్ష్మి యెప్పుడును ప్రజలహృదయ ప్రేమసింహాసనమునై నెలకొల్పబడవలయు! భక్తిజ్ఞానకర్మ సమ్మేళన మహాశక్తి యొక్కటియే భారతదేశమును, తన్మూలమున ప్రపంచమును నుద్ధరింపగలదు.

గంగా—అయిన విశ్వసేవకై సర్వమును త్యజింతువా?

తుకా—సంతోషమున—

గంగా—ఆ!-నీ జ్యేష్ఠకుమారుడు మహాదేవుడు రోగశయ్యపై నుండడా?

తుకా—నిక్కమే; కాని మహాత్మా! రోగశయ్యకును, అంశ్య శయ్యకును వ్యవధానము లేదా? ఆవ్యవధానమున—

గంగా—గంతులు వైచెదవు. సంతోషమే. నీవు లేనితటి వ్యాపారమున నష్టము వచ్చిన—

తుకా—(మందహాసమున) నేనిపు డిం దున్నమాత్రమున లాభమేవచ్చుచున్నదా?

గంగా—రాదా యిటి! అడిగినవారికెల్ల సంగడిలోనున్నవస్తువుల దానమునరించిన లాభమేకదా! కాని, కాశరోగ బాధితయగు నీపెద్దభార్య రుక్క-ముణదాతలు-జిజియా!

తుకా—హ హ్ హ్! స్వామీ! ఎంతవెట్టివారలు!—

సి. భవరోగవైద్యుడౌ సాండురంగఁడె యూడ
వెలది పుత్రుల రోగభీతి యేల ?

కర్మబద్ధంబులై కలిమిలేములు కల్ల
వాణిజ్యనాశంపుభయ మదేల ?

తనుదానె రక్షించుకొనలేనిజడుడు తా
'నాది' 'నే' ననుమోహ మందనేల ?

హరి, దేశజనని, సద్గుణముణంబుల సైచు
చెనటి క్షిముణబాధచింత యేల ?

(ప్రవేశ : జిజియా - వెనుకనుండి)

గీ. కాంత సమసిన శ్రీముక్తికాంత లేదె ?
ధనము నశియింప సత్కీర్తిధనము లేదె ?
విశ్వసేవయె నాదీక్ష; వెలది సుతుఁడు,
విశ్వసేవయె నావృత్తి ద్విజవరేణ్య !

జిజి—(చీపురుతో) ఆఁ! ఆఁ - అందఱును చావవలయునా !
మూర్ఖులారా ! పోయెదరా ! లేదా ! (రోహిదాస్. గంగాధర,
జిజియా, దుక్క, తుకారాం, మహాదేవులు తప్ప నందఱును పోవుదురు)
తుకా—(గీతమందలి) 'విశ్వసేవయెనాదీక్ష' యని చదువు
చుండును.)

జిజి—(చెంత కేతెంచి) ఏమి ! వినుపించుచున్నదా ?

తుకా—గీ. 'విశ్వసేవయె నాదీక్ష - వెలదిసుతుఁడు' (జిజి
యాను చూచి దిగ్భ్రాంతుఁడై) దేవీ - నీవా ! ఆఁ - విశ్వసేవయే -
ఆఁ కాదు - నామిత్రులెల్ల రేరీ ? వారిని మనగృహమున కాహ్వా
నించి—

జిజి—సత్కరింపవలయునా ! అపుడే కొంతవఱ కైనది. కాని
పతిదేవుఁడుగారూ ! గోపీచందుబాకీ—

తుకా—వారు చాల భక్తులు దేవీ !—

జిజి—గోపీచందువద్ద వ్యాపారానికి గైగొన్న నాల్గువేల
నిష్కములబాకీ—నాథా !

తుకా—అనవరతవిశ్వసేవాపరాయణులు జిజియా!

జిజి—రేపివ్యకున్న మరియాద నిలువదు. మనయా స్తినంతయు
అమ్మి గైకొనును.

తుకా—నిరతస్వార్థత్యాగభూషితులు జిజియా!

జిజి—(తుకారాముభజముమీఁద చేయివైచి యూఁపుచు)
అంత యవివేకమా!

తుకా—దేవీ! నాకు—

జిజి—నాథా! మీకు బుద్ధి చాలదు.

గంగా—నిక్కముగ చాలదు, ఆఁ శేటుగారూ! మఱునాఁడు
మీయింట జగద్గురు శ్రీమాస్వామీశాస్వాములవారికిగురుపూజ జ్ఞాపక
మున్నదా?

తుకా—భాగ్యము.

గంగా—గురుపూజావిధాన మెఱుంగుదువు కదా! వినుము!
స్వాములవారివెంట నూర్గురుశిష్యు లుండురు. వారికి ఘృతశర్కరాదు
లతో సరసపక్వాన్నముల కర్మిష్టులగు తిరువైష్ణవులచే సిద్ధపఱుపవల
యు. మఠపరివార మేఁబడి- పరివారజనుల యాశ్రితులు నాల్గువందల
జనులు-అశ్వములు రెండువందలు-గజము లేఁబడి-డెబ్బది యెంటెలు-
నూటయేబదియెడ్లు - దినమునకు వీనికన్నింటికిని మూఁడువందలవర
హాలు కావలయును. పైన పాదపూజాకట్నము యోగ్యతాధీనము.
ఇక నాస్థానవిద్వాంసుఁడనగు నాకట్న మెఱిగియేయుండువు కదా!
ఒక్కవేయి నూటపదహార్లు! తరువాత తిరుదాసులు తిరుదాసదాసులు
తిరుదాసహసదాసులు—

మహా—తిరుగాడిదలు-తిరుకుక్కలు-ఉ-చెప్పఁడు. చాలించితి
రేల?

గంగా—ఓయీ! కన్నులు కాన్పింపవా! శూద్రుఁడవై మఠా
ధిపతుల దూషితువా?

మహా—ఏమయ్యా! శూద్రుఁడు శూద్రుఁ డనుచున్నావు!
శూద్రుఁడు మానవుఁడు కాఁడా! వాని కింద్రియజ్ఞానము లేదా?

గీ. అవని, తిటిపెంపుతిండి సౌఖ్యంబు నఃఃః గి

హాయిగ భుజించి సోమరులై మనంగ

చదువు కలవారు సేయు మోసంబు గాక

ద్విజల శూద్రుల హరియె కల్పింప లేదె!

గంగా—ఆ-పాకము ముదురుచున్నదే! తుకారామ్! నీయభి

ప్రాయమును నిదియేనా?

తుకా—క్షమింపుఁడు. ఒక్క-మాట! సర్వసంగపరిత్యాగులగు సన్న్యాసులకు జపతపాదులయందు శ్రద్ధ శూన్యము! బ్రహ్మజ్ఞానమన్ననో కలలోనివార్త! సాధనచతుష్టయసంపత్తియం దాసక్తియన్ననో పూర్ణానుస్వారము! కాని, స్వామి! సన్న్యాసులకు సపరివారభోగ ములుమాత్రము కావలయునా?

గంగా—పండితునిబోలె ప్రజ్ఞావచనముల పలుకసాగితివి! నీవు శాస్త్రముల సభ్యునిచితివా? గూరూపదేశ మందితివా లేక భాష్య శాంతి యొనర్చితివా?

తుకా—ఆర్యా! జ్ఞానార్థకమగు విద్యయంతయు శాస్త్రాది గ్రంథముల యందే యిమిడియున్నదా?

గంగా—అబ్బే! యెక్కడిది? రాళ్ళు చెట్లు గుట్టలు చచ్చిన శవముల యందును యిమిడియున్నది. ఔనా?

తుకా—నిక్క-ముగ—సంక్షయ మేల?

గంగా—భల్లి! శేటుగారూ! అయిన తాము రాళ్ళశాస్త్ర పండితులా! ఏదీ? తాము చెట్లనుండి నేర్చినవిద్య?

తుకా—విందురా?

సీ. జాతిభేదము లేక జనుల కాశ్రయ మిచ్చి

సర్వసమత్వంబు చాటు తరులు!

తనువుపై మన కింతతమకంబు తగదంచు

చలి యెండ వానల సైఁచు గిరులు !

రేపు మాపటికంచు వాపోవవలదంచు

విహంగముల్ సంతృప్తివిద్య గజపు !

జగము నిత్యము కాదు; సంసార మది భ్రాంతి

యని ప్రాణముల వీడి చనెడువారు !

గీ. 'నాది' 'నే' ననుభ్రాంతి యనర్హ మంచు
 నేడ్చు ప్రకృతిజనని బాష్పవృష్టిఁ దెలుపు
 ప్రాణి సుజ్ఞాన మార్జింప ప్రకృతియొకట
 పాశశాల ! సద్గురుఁడు శ్రీపతియె కాఁడె ?

గంగా—గురుదోహి ! నిక్కమా ! వీరేనా నీగురువులు ?
 కానిమ్ము ! చచ్చినశవములనే పూజింతువట ! ఇదే నీకు కులబహి
 మ్మారశాపము ! కులమునకు బాహిరుఁడవై - బంధుగులకు దూరుఁ
 డవై - ఆపాండురంగనిపూజ కనన్తుఁడవై—

జజి—ఏమయ్యా ! బెదరింతువా ! ఎన్నఁడు బ్రాహ్మణులు
 స్వధర్మములకు దత్తాంజలి యొసంగి, పరకీయధర్మముల నాశ్రయిం
 చిరో యానాఁడే వారితేజశ్శక్తియు, వాక్కుధ్ధియు నంతరించెను. సర్వ
 ప్రాణులకును నాపాండురంగఁడే జనకుఁడు ! దైవము. అంగటిని యా
 పాండురంగఁడే సృజించెను !

రోహి—(సమీపించుచు) అమ్మా ! చండాలురనుకూడ నా
 పాండురంగఁడే సృజించెనా ?

మహా—భీ ! భీ ! చండాలాధమా ! ఇలుసొచ్చితివా ! యిత
 యహంకారమా ! అధమా—

రోహి—క్షమింపుఁడు. స్వామీ !—

ఉ. ఎవ్వఁడు పాండురంగవిభుఁ ? డెచ్చట నుండు ? జగంబునంతయున్
 నివ్వధి పెంప నొంపఁ గత మెయ్యది ? బంధుగు లెవ్వ ? రాతనిన్
 యెవ్వరుబ్రోచువారు ? కులమెయ్యది ? పంచముఁడో ? ద్విజుండా ? తా
 నెవ్వఁడా ? వేఁడువాఁడ వచియింపరె ! రంగని చేరుమార్గమున్ !
 తుకా—ఓయీ ! మందభాగ్యుఁడా ! (విగ్రహమును చూపుచు)
 అతఁడే పాండురంగఁడు - కాని నీవంటరానివాఁడవు—

గంగా—భళి ! భళి ! ఇది బ్రాహ్మణేతరమతనిర్ణయచంద్రిక !
 చచ్చినశవములనుండి నేర్చిన జ్ఞానముకాఁబోలు ! బ్రాహ్మణు లేమి
 యధికులని యధిక్షేపించుశూన్యనకు పంచముఁడు పనికిరాఁడు.

మహా—ఓరీ—పోయెదవా ! లేదా ?

తుకా—మహాదేవా ! ఆనిర్భాగ్యు నేలబాధింతువు ?

మహా—నీ వేమి చెప్పనది? పడియుండు మావల!—ఉ -

రుక్మి—కుమారా! తండ్రి నవమానితువా!

మహా—ఆహా! యేమిటండ్రీ!—

గీ. అత్తకులగౌరవాదుల నట్టె వీడి,

స్వాభిమానంబు త్యజియించి, బంటుకరణి

పరులదాస్యంబు సలుపుచు, స్వత్వమెల్ల

ధరణి పాడుజేయు నితఁడు తండ్రీ యగునె?

రోహి—(విగ్రహమును గొని) ఇతఁడేనా రంగఁడు!

మహా—అఁ ఆ - చండాలాధమా! పాండురంగవిగ్రహమును
తాఁకితివా! ఉదయమున నీవెక్కడ దాపరించితివిరా! (మీఁదికిబోవ)

రోహి—అయ్యా! అయ్యా! ఓమింపుఁడు. మీశిక్షలభ్యరించు
శక్తియైన నా కీనాఁడు లేదు.

గీ. నాల్గుదినములనుండి యాహార మెఱుంగ

వీడచున్నవి ప్రాణముల్ వేడికొందు;

క్రిముల పశు పక్షి మృగ కీటకములఁ గాంచు

కరుణ నావంతనను చూడ కలుష మగునె?

మహా—(కొట్టుచు) పారవేయు మావిగ్రహము నందు.

తుకా—(రుక్మను వీడి నిలిచి మనోసంఘర్షణాయాసమున)
దుర్భరము, దైవమా! ఈదురంతావలోకనము దుర్భరము.

రోహి—అయ్యా! అయ్యా! (అని పోవుచుండ మహాదేవుఁడు
కొట్టుచుండును)

తుకా—మూర్ఖా! (మహాదేవుని పట్టుకొని) నీవు సాతనయుండ
వేనా, (త్రోయును. మహాదేవుఁడు క్రింద పడును. రోహిదాసు నిష్క్రమించును)

జిజి—అఁ ఆ! అవివేకీ! మూర్ఖా! కన్నకుమారునే చంపు
దువా. (ఉత్తరీయమును బట్టి మెడ నులుముచు) నిన్నేమిచేసినను
పాపము కలుగునా.

మహా—అబ్బ! అయ్యో! బాధ! పరులకై కుమారుల చంపు
తండ్రులుందురా! కఠినాత్మా! సంతోషమాయెనా! నీకన్నులు చల్ల
వడియెనా! అందఱిని చంపి సుఖముగ నుండఁదలఁచితివా?

గంగా—తుకారామ్! ఇది చచ్చినశవములశాస్త్రములో నేపరి
చ్చేదము?

తుకా—ఇదియా! స్వామీ! సంసారభ్రాంతివిచ్చేదనపరిచ్చే
దము! దారసుతాదు లనుమమకారలతలు ద్రుంచుపరిచ్చేదము.

గంగా—ఏమీ! యీతాడనములా?

తుకా—అవి తాడనములా! స్వామీ! తనువుపై నాకుఁగల
మమకారరూపరోగమును బాప దయామతి నాసర్వేశ్వరుఁ డొసం
గిన దివ్యాషధరాజములు! మామకవిశ్వసేవామహోద్యమమున దేశ
మందలి ప్రజలబాధలఁ బాప ప్రియత్నించుటకుముందు బాధాస్వ
రూప మిట్టిదని యాసాధ్వి కల్పించిన యుపదేశసాధనములు. అత్త
శుద్ధికై దేహశుద్ధితో ప్రారంభించి నాతనయుఁడే నామోక్షసాధము
నకు నిర్మించిన సోపానములు!

జిజి—చాలు చాలు! ఈయుపన్యాసములు చాలించి యింక
దుకాణమునకు వెడలవలదా? ప్రొద్దెక్కినది. (రుక్మతో) నిలిచితివేల
దయ్యమా! ఉఁ—

రుక్మ—నాథా! పాపము! మీదేహ మెంత—

జిజి—అబ్బో! యెంతపతిధక్తి! అపరసావిశ్రీదేవి! చాలు జగ
జంతా! గైకొమ్మాబిందెను! ఉఁ! తీసుకొనవేల?

తుకా—రుక్మా!—

రుక్మ—నాథా!—

జిజి—(అనుకరించుచు) ‘రుక్మా! నాథా.’ ఏమిసరసము.

(అనుబంధము కి.)

య వ ని క ప డు ను.

దృశ్యము ౨.

సమయము: సూర్యోదయానంతరము 2 ఘడియలు.

(దేహూగ్రామమునందలి యొకవీధి—ప్రవేశము: పాండురంగ
విగ్రహముతో రోహిదాసు.)

(అనుబంధము 4)

రోహి—రంగా! నన్ను తాఁకుటచే నీవు మైలవడితివి! అంట
రానివాడ నైతివి! రంగా! నిన్నిక యెవ్వ రాదరింతురు? ఎవ్వరు
పూజింతురు?

(ప్రవేశము; గంగాధరపంత్)

గంగా—ఓరీ! అథమా! యిదియేమి? యుదయమున నూరి
వీధుల నూరేగుట కుపక్రమించితివి.

రోహి—స్వామి! నామిత్రుఁడు చలికి తాళజాలక వణకు
చుండ నిచ్చట వస్త్రములిచ్చు తావున్నదని విని వచ్చితిని.

గంగా—నీమిత్రుఁ డెవఁడు?

రోహి—నారంగఁడు?

గంగా—మూర్ఖ! నీరంగఁ డెవఁడు?

రోహి—నామాలరంగఁడు స్వామి!

గంగా—అథమా! పాండురంగని మాలవానిఁ జేసితివా!

రోహి—క్షమింపుఁడు స్వామి! మానవులే నన్ను తాఁకిన
మాలవారగుదురని మీరనుటచే మిమ్ముల సృజించిన నీపాండురం
గఁడు నన్ను తాఁకిన మాలవాఁడు కాఁడా?

గంగా—చాలు నిక! ఆవిగ్రహముతో నేమిచేసికొందువు?

రోహి—ఆడుకొందును. మాట్లాడుకొందును. కష్టసుఖముల
చెప్పుకొందును. ప్రేమింతును. కోపింతును. మానవులందఱు న న్నేవ
గించినను, మానవాకృతినున్న యీపాండురంగఁడే నా మిత్రుఁడు.
నాబంధువు నాస్వామి నాసేవకుఁడు—

గంగా—నీమొహము! నీతల! మూర్ఖ! పొమ్మావల! అదే!
తుకారాంశేటుదుకాణము. (నిష్క్రమము)

రోహి—(పోవుచున్న గంగాధరునిఁ జూచుచు)

గీ. దేవుఁ డని నిన్నుఁ గొల్తు రీద్విజులు, రంగ!

ద్విజవరేణ్యులకే నీవు దేవుఁ డగుదా?

ధరణి చండాలురకు కూడ దైవ మగుదా?

పంచములకు దైవమె లేఁడో? పలుకుమయ్య!

(నిష్క్ర-మము.)

దృశ్యము 3.

తుకారాం దుకాణము.

(దుకాణమున నధివశించి తుకారాము పాడుచుండును. ప్రవేశము: పాదులు

కొందఱు దుకాణమునందలి వస్తువుల వెలనడిగియు తుకారాము పాడుచు

ప్రత్యుత్తర మివ్వనందున తమకుతోచిన దండు పడవైచి .కొందఱును,

యేమియు ఇవ్వకయే కొందఱును, వస్తువుల నైకొని పోవుచుం

డురు. దూరమున రోహిదాసు దీనిని చూచుచుండును)

తుకా— (అనుబంధము 5)

(ప్రవేశము: జోకాబాయి)

జోకా—శేటుగారూ!

తుకా—(త్రాసును తదేకదృష్టితో చూచుచు మానమున నుండును)

జోకా—తుకారామ్ శేటుగారూ!

(ప్రవేశము: గంగాధరపంతులు)

గంగా—తుకారామ్!

తుకా—(నిట్టూర్పువదలి) మఱియొకదిన ను! అల్లదే బాలభా
నుండు మానవజీవితగ్రంథమందలి మఱియొకపుట సుకృతమునకోసుకృ
తేతరకార్యాచరణోల్లేఖనమునకో సంసిద్ధముగ నున్నదని చాటు
చున్నాడు! (క్షణము నిశ్చేష్టుడై తల పంకించి) చిత్రము! మాయ!!
ఊహితీతము!!

గీ. జననమందిన ప్రాణులు చావ నేల?

చచ్చువారుండ మతియు నీజనన మేల?

త్రాసుగతి సృష్టిభేదంబు దాల్చు నేల?

శౌరి కీవిశ్వసంసారభార మేల?

జోకా—శేటుగారూ! మాకీపట్టువస్త్రములుకావలసియున్నవి.

తుకా—ఈపట్టువస్త్రములా?

గంగా—తుకారామ్! ఆపట్టువస్త్రములు మాగురువుగారికి కావలయును. నానికైయే స్వాములవారు నన్నుంపిరి.

జోకా—వీలులేదు. వానికై నేను నిన్ననే వచ్చాను. అదీగాక మా కితఁడు బాకీ—

గంగా—ఏమీ! విధవకు విలువగలవస్త్రములుకావలయునా?

జోకా—కాదు - కాదు - సన్నాసికి జలతారువలువలు కావలయుకాబోలు! బ్రాహ్మణ! నే నెవ్వరో యెఱుఁగుదువా! కోటిశ్వరుడగు గోపీచందు తల్లిని!

గంగా—నే నెవ్వరో యెఱుఁగుదువా! జగద్గురుమాస్వాజీ బాబ గారి మఠమున కాస్థానవిద్వాంసుడను.

జోకా—మీమఠము లన్నియు మముఁబోలు కోటిశ్వరుల దానధర్మాలపై నాధారపడియుండుట జ్ఞాపకము లేదుకాబోలు!

గంగా—మీభోగభాగ్యము లన్నియు మముఁబోలుభూసుర శ్రేష్ఠులయాశీర్వాచనములపై నాధారపడియుండుట జ్ఞాపకము లేదు కాబోలు!

తుకా—ద్విజసత్తమా! అమ్మా! శాంతింపుఁడు! స్వామీ! భూసురులకు సత్వగుణముకదా యుండవలయు! ఎన్నిశాస్త్రములు చదివిననేమి? ఎన్నియజ్ఞయాగాదికర్మల నాచరించిననేమి? కామ క్రోధాదుల జయింపలేనివాఁడు—

గంగా—ఆఁ - ఆఁ! ఏమంటివి?

తుకా—అయిన - విలువగల వస్త్రధారణవిషయమున విధవ లును, సన్యాసులును సమానులే!

గంగా—మూర్ఖా ! స్వామీలవారిని విధవతో పోల్చితివా ?
 తుకా—ఆర్యా ! ప్రాపంచికవిషయభోగములయం దంతియే
 కదా !

(ప్రవేశము: యిరువురు రాజభటులచే నీడ్వంబడుచు,
 శృంఖలాబద్ధుడైన రామేశ్వరభట్టు)

రామే—ధర్మాత్ములారా ! దాన మొనర్పరా !

తుకా—స్వామీ ! అభివాదనములు ! ఈశృంఖలము లేమి ?
 తమ కీడుస్థితి యేల ?

రామే—అయ్యా ! ఈదీనునిచారిత్రము మిక్కిలి విషాదకరము.
 మాదిదక్షిణదేశము సంసారసాగరమున మునిగి, కన్నుల గానక,
 నేను పదివేలకొడుముల ఋణపడితిని. ఋణదాత లాధనమునకై
 రాజుచెంత నభియోగమును దెచ్చిరి. రాజాజ్ఞచే మాస్వత్వనంతయు
 ఋణదాతల యధీనమయ్యె అప్పటికిని ఋణము తీరనందున నన్నీ
 యయోమయశృంఖలముల బంధించి రాజభటుల కప్పగించిరి. ఈరీతి
 తిరిగి యాచనావృత్తిచే లభించిన ధనమును ఋణవిముక్తికై వీరి
 కొసంగుచున్నాఁడ ! ఋణవిముక్తియగువఱ కిట్లే “గ్రామేకరాత్రం,
 దినమేకభుక్తం” మృనునట్లు భార్యాపుత్రులతో తిరుగుచున్నాఁడ !

తుకా—అయ్యా ! వృద్ధులే ! ఎంతకాలమునుండి యిట్లు తిరుగు
 చున్నారు ?

రామే—పండ్రెండువత్సరములనుండి.

తుకా—అయ్యా ! ఎంతకష్టము ! (ధనపేటికను గొని)

గంగా—ఆఁ - ఆఁ ! - తుకారామ్ ! నీకు పిచ్చివట్టినదా
 యేమి ? అధనము నీయది కాదు. గోపీచందుగారిది గోపీచందు అప్పు
 తీర్చుటకై దుకాణమునందలి ధనము చాలకున్న - అభిమానైకధన
 యగు నీభార్య జిజియూబాయి తనపుట్టినింటివారిచ్చిన భూషణము
 లన్నియు నమ్మి నీ కిచ్చినధనము.

తుకా—అయిన ?

జోకా—అయినా?—నీకు మతి లేదా? ఈదినము మా ఋణము తీర్చువాయిదా! ఆఁగుము! నే నిప్పుడే పోయి నీభార్యను పంపెద. నాకుమారుఁడును రాఁగలఁడు!

(నిష్క్రమము.)

గంగా—తుకారామ్! గోపీచందు బాకీపైక మిప్పు డివ్వకున్న మీవస్తువులన్నియు నమ్మియైనఁ గైకొనును! తెలిసినదా?

తుకా—అయిన?

గంగా—ముర్ఖా! పిదప నీవర్తకమునకు పెట్టుబడి నిచ్చువారు?

తుకా—స్వామీ! లోకమున వర్తకములేనివా రందఱును చచ్చుచున్నారా!

గంగా—అయిన నోవైరాగ్యశిరోమణీ! రేపు మీయందఱి గతి?

తుకా—రేపా?—ద్విజచంద్రమా!

గీ. తనువు, తనవారి వదలి, నిత్యంబు ప్రాణు

లందా? యెచ్చటికో? యెల్లా? యేగుచుండ

‘రేపు’ రే’ పంచు పలికెను ‘రేపు’ వఱకు

బ్రదుకఁగలవార లెవ్వరో? పలుకఁగలవె?

గంగా—ఈ వేదాంతవచనములు గుఱి నించునా?

తుకా—నిక్కమే. కాని - అదిగో!—

గీ. ఆకసంబున తిరుగు విహంగతతులు

మఱుదినంబున కని దాచుమందనములు

కలవె? వానికి ఋణ మిచ్చు ఘనులు కలరె?

భుక్తి లేక చచ్చెడివారు భువినిగలరె?

భటులారా! ఇదియే మీ ఋణధనము. ఇక బాకీలేదుకదా! పాప మీపాటునివెంట తిరుగుచు చాలశ్రమ గైకొంటిరి! ఇదియే యీధనము బహుమానముగఁ గైకొనుఁడు! పాపము! మీవస్తువులు జీర్ణములైనవి. ఇదిగో యీనూతనవస్త్రములఁ గొని యభేచ్ఛఁ జనుఁడు. మీకు శుభం బునఁగాక! (భటులు రామేశ్వరభట్టుసంక

లలఁ దీసి నమస్కరింప) ద్విజచంద్రమా ! మీ అప్పు తీతినదికదా ! ఇదిగో యీ నూతనవస్త్రముల ధరింపుఁడు. ఈ ధనము గైకొని కుటుంబపోషణ మొనర్చికొనుఁడు.

రామే—అయ్యా ! నాయుదరపోషణకు—

తుకా—ఆ - నిక్క మే - మీరు నాకార్యభారము నంతయు నిర్వహించుచు మాసమున కిరువదినిష్కముల వేతనము గైకొనుఁడు.

రామే—ఆర్యా ! మీయుపకార మెన్ని జన్మములకుఁ దీర్పఁ గలను !—

తుకా—స్వామీ ! యిది యాపాండురంగని ధనము. పాండు రంగస్వరూపులగు మీరు గైకొంటిరి. ఇందు నాయుపకృతి యేము న్నది ? ఉపకారమే యున్నదందురా ! యేదీ ? ఆశ్చంఖలముల నా కొనంగుఁడు !

రామే—(ఆశ్చర్యమున) ఏల ? (సంకెలల నొసంగును.)

గంగా—ధరించి యున్నాదవైద్యశాల కేగుటకు ! నీ కెందు కయ్యా !

(శృంఖలముల పేటికయందుంచుచుండ రామేశ్వరభట్టు పోవుచుండును.
వేఱొక వైపునుండి ప్రవేశముః జిజియూ గోపీచందులు.)

తుకా—(పోవుచున్న రామేశ్వరుని చూచుచు) ఇంక నేమియు బాకీ లేదుకదా ! ఋణము తీతినదికదా ! ఇంక సుఖముగ పోయి రండు !

గోపీ—జిజియూ బాయిగారూ ! నేడుమాత్రము మాధనము సంపూర్ణముగఁ నిచ్చితిమివలయు. తరువాత—

జిజి—అయ్యా ! సంపూర్ణముగ నాటువేలనిష్కములను నిచ్చెదము !

గోపీ—అదీమాట ! వ్యవహారములో నెప్పుడు 'కరతలామలక న్యాయ'ము శ్రేష్ఠము.

జిజి—ఇదిగో! నాథా! యేదీ! ధనపేటిక! (చేతినుండి గ్రహించి) చందుగారూ! ఇదిగో! మీధనము! (చూడకయే సంకెలల నిచ్చును.)

గోపీ—ఆఁ- ఆఁ- యిదియేమి? (సంకెలలు క్రిందఁబడుచు.)

జిజి—ఆఁ- నాథా! నాథా!! ఏదీ! ఏదీ ధనము!

తుకా—(క్రిందపడిసంకెలలఁ జూచుచు) ధనమా! బంధనమా!
దియే పశ్చ!

గోపీ—మోసము! మోసము! ఇదియంతయు మాధన మపహం
చుటకై పన్నినతంత్రము! అంతయు “పయోముఖవిషకుంభన్యాయ”ము! నమ్మము. ఏవీ పద్దుపుస్తకములు! (అంగడినంతయు చూచి)
శీవు! చిత్రావర్జపుస్తకములు లేవు. తుకారామ్! పద్దుపుస్తకముల
నాచి దివాలాతీయుటకు యత్నించుచున్నాడవా?

తుకా—సోదరా! నీ కేపద్దు కావలయును?

గోపీ—నాకా? నీలాభముపద్దు-ఖర్చుపద్దు- నిలువధనముపద్దు.

తుకా—ఇవిగో—

సీ. సంసారమను పణ్యశాలలో దినమెల్ల
జనులుసంపాదించు ‘ధనము’ పద్దు!
పాపపుణ్యంబులన్ వస్తు లమ్మిన వచ్చు
ప్రతిఫలరూపలాభంపుపద్దు;
మ మ్మొందు సృజించి మమతనారయుతండి?
హరి, పెట్టుబడి కిచ్చు నప్పుపద్దు;
తుదిపయనంపు నయ్యదనున ప్రాణులు
‘వెనువెంటఁ గొనిపోవు ధనముపద్దు;

గీ. నాకు, నీకును, సర్వజీవాళి కవని
కర్మబుణశేషమును దీర్చుగతినిఁ దెల్పు
భవ్యోజు, చిత్రాయు, నావర్జ యగుచు
పొల్చు శ్రీభగవద్గీతపాత్ర మిదియె!

(భగవద్గీతపాత్రమును చూపును.)

గోపీ—మూర్ఖా! నిన్ను న్నాదవైద్యాలయమున కంపవల
యునా? కారాగారమున కంపవలయునా? నీవు చోరుడవు! నీజన్మమే
ఋణమయము!

తుకా—సత్యము!

గోపీ—నీవు పుట్టి పెరుగుట ఋణమునందే- నీనిలువెల్ల ఋణ మయము!

తుకా—నిక్కువము.

గోపీ—నీవు- నీవంశము- అంతయు ఋణమయమే!

తుకా—సత్యమే. కాని, సోదరా! నీకుమాత్రము ఋణము లేదా?

గోపీ—ఏమీ! కోటిశ్వరుడనగు నాకు ఋణమా?

తుకా—ఔను. నీకు, నీవారికి- నీవంశమున యందఱికిని ఋణము లేదా?

గోపీ—నీకు మతి లేదా? “స్వదీపచుంబనన్యాయ”ముననాకు ఋణమున్నదంటవా!—

తుకా—గీ. జనన మందుటే తొలిజన్మఋణముఁ దీర్చి!
మనుట, గురు మాతృ పితృ దేశఋణములందు
నరయ మరణంబు ఋణశేష మనుభవించు;
ఋణము లేకున్న జన్మమే మనకు లేదు!

గోపీ—మూఢా! “పాటచ్చరయామికన్యాయ”మున యేమి చేసినను చెల్లునని తలచితివా? మనది ‘వాలకర్కటకన్యాయ’ మని యెఱుంగవా?

తుకా—కోపింపకుము! నీఋణధనము నాపాండురంగని కిచ్చి తివి. ఆ పాండురంగఁడే నీ కొసఁగఁగలఁడు!

గోపీ—ఆపాండురంగఁ డొకదొంగ - నీవొకమోసగాఁడవు!

రోహి—(ప్రత్యక్షమునకు వచ్చి) కాఁడు స్వామీ! మారంగఁ డెన్నటికిని దొంగ కాఁడు! సాక్ష్య మేల? అడుగుఁడు! మారంగఁ డిందే యున్నాఁడుకదా! అడుగుఁడు! (రంగని విగ్రహమును క్రింద

నుంచి) రంగా! నిన్ను నిందించుటమాత్రము విని నేనైవజాల
నయ్యా! నీవు దొంగవట! కాదుకదా! చెప్పుము. ఆతనిధనము
గైకొనియేయున్న యిచ్చివేయుము. మోస మొనర్పరాదు! తప్పు
సుమా! అయ్యా! మారంగఁడు దొంగకాఁడు - అడుగుఁడు!

తుకా—అడుగుఁడు!

గోపీ—అడుగవలయునా? చండాలాధమా! ఏమిచేయుదమా
యని 'దధిప్రీహి' న్యాయమున తల్లడిలుచుండ, మాకు 'దగ్ధపదమా
ర్జుల' న్యాయమున తీర్పుచెప్పెదవా? నీవును నీరంగఁడును (విగ్రహ
మును చేతపట్టుకొనును) ఆఁ - ఆఁ - అబ్బా! యిదియేమి! అయ్యో,
జిజియాబాయిగారూ!

జిజి—గోపీచందుగారూ! ఏమి? మీధనము!—

గోపీ—అబ్బా! నాహస్తము - విగ్రహము - నాప్రాణముల
హరించుచున్నది! - బాధ!—

రోహి—అడుగుఁడు!

తుకా—అడుగుఁడు!

జిజి—ఇదియు మీపనియేనా? ఆగుఁడు! చంగుగారూ! నే
వదలించెద (విగ్రహమును పట్టుకొని) ఆఁ - ఆఁ - యిది యేమి
యద్భుతము! అబ్బా! బాధ! కరము విగ్రహమును వదలి రాకున్నది.

తుకా—హే లీలామానుషవిగ్రహ! యిది నీలీలయా! లేక
యైంద్రజాలికమాయామహిమయా?

రోహి—అడుగుఁడు! అయినదా!

గీ. కలుగ దావంతకలుష మీఘనునియందు;

చాలు, సంతసించితి, కోప మేలనయ్య!

ద్వీజలక్తైవడి నొరుల బాధింపరాదు;

వదలి రావయ్య! నను చేర పాండురంగ!

(జిజియా గోపీచంద్రులహస్తములు విగ్రహమును వదలి బాధా
విముక్తము లగును. అందఱాశ్చర్యచకితు లగుదురు.)

తుకా—హే తుకారామనామకభక్తశేఖరా! త్యాగమూర్తి యనియు,
విశ్వసేవాపరాయణుఁ డనియు గర్వించు నీకు, చక్కని యుపదేశమే
లభించినదా! మూర్ఖునకు - శాస్త్రపరిచయగంధమైన నెఱుంగనిజడు
నకు, దుర్గంధపూరితుఁడగు నీయంటరానివానికున్న దృఢభక్తియందు
శతాంశమైన నీకు లేదుకదా! బ్రాహ్మణేంద్రా! 'గురూపదేశమంది
తివా?' యని ప్రశ్నించితిరి! గర్వాంధకారమున కన్నుఁగానక గురూప
దేశ మనవసరమంటిని! అపచార మొనర్చితి! క్షమింపుడు!

గంగా—ఇప్పుడు బుద్ధిమంతుఁడవు! గురుపూజ యొనర్తువా?
మా మాస్వాజీబాబాగారి కేనా?

తుకా—కాదు స్వామీ! యిదిగో - (రోహిదాసుచెంతకు
పోబోవ)

జిజి—(ఆపుచు) ఆ - ఆ! మతి లేదా? చండాలునకు
నమస్కారమా!


తుకా—బేలా! భక్తబృందావనమున జాతిమతవివక్షతలకు
తావు కలదా? ఆశంకరభగవత్పాదాచార్యుడే—

“శ్లో. బ్రహ్మై వాహ మిదం జగచ్ఛసకలం చిన్మాత్రవిస్తారితం
సర్వం చైద మవిద్యయా, త్రిగుణయా, సేయం మయాకల్పితం
ఇథం యస్య దృఢామతిస్సుఖతరే నిశ్చే వరే నిర్మలే
చండాలోస్తు సతుద్విజోస్తుగురు రిత్యేషా మనీషా మమ!”

(రోహిదాసుచెంతమోకరించును. రోహిదాసు స్తబ్ధుఁడగును.

గంగాధరాదులశ్చర్యకోపచకితులై చూచుచుండురు.)

యవనికపడును.



శ్రీరాజరాజేశ్వరస్వయం—శ్రీసుబ్రహ్మచార్యయనమః.

భక్తతుకారామ్.

—ॐ శ్రీ గణేశాయ నమః—

ద్వితీయాంకము

దృశ్యము: ౧

సమయము:—అపరాహ్ణము.

(గోపీచందు గృహసమీప ప్రదేశము. ప్రవేశము: శంభాజి)

శంభా—లోకమున కొందఱు తమకార్యకరణమునెడ నెట్టి ప్రాజ్ఞులను ప్రకటించినను తమకాంతలయెడ మారువలుక నోడుచుండురు. అందును నాకాంత రూపవతియు విద్యావతియు నగునేని, పురుషుడు తనవ్యక్తిత్వమును తొలగి యాతన్నిపాదదాసుఁడగు ననుటకు సందియము లేదు! దీనికి కోటిశ్వరుఁడగు గోపీచందే తారాణము అదిగో చుండుగా రింట నున్నారు!

(నిష్క్రమము)

(యవనిక నెత్త చందుగారిగృహమునందలి యొకగది. గోపీచందు తనవిలాసము నద్దములో చూచుకొనుచు నుపవేశించియుండును.)

(ప్రవేశము: శంభాజి)

శంభా—శేటుగారు!

గోపీ—(ముఖభావమును మార్పుటకు ప్రయత్నించుచు) అది ప్రణయకోపమున గంభీరభావమును సూచించుచున్నది. అందును, కనుల నించుక యరమోడ్చి, క్రేగంటిచూడుల, పెడపులదర పరిణీదిన శృంగారరసము వెల్లివిరియుననుటకు సందియములేదు. దీని

నేన్యాయ మనవలయు! సుభార్ద్రహరిగ్రాన్యాయమా! ఊఁ- అయ
సాగంతసూచీన్యాయమా! ఛీఛీ! కాదు- ప్రణయనీప్రియానురాగ
న్యాయమా!

శంభా—చందుగారూ!

గోపీ—ఆఁ! శంభాజీ! బాకీమొత్తము నిచ్చుటకా? ఆఁ- అది
యికాదు- దీని నేమిన్యాయమనిన బాగుండును? దర్శిపాకరసన్యాయ
మా! కాదు- కాదు!

శంభా—ఇదిగో చందుగారూ! మీఋణధనము! ఒక్కయప
కారము- వడ్డీ యించుక—

గోపీ—వీలులేదు. వడ్డీ మానుట మాజాతకములో వ్రాయని
పని! మనదంతయు శార్దూలహరిణన్యాయము! కృపణధనన్యాయము!
పోయి మాగుమాస్తాకు చెల్లింపుము. (ముఖభావమును మార్చును)
ఇది విప్రలంబశృంగారమును సూచించుభావము. ప్రతాపరుద్రీయము.
వెడలుము, శంభాజీ! ఆఁ-మాట! నీకు సందేహన్యాయము తెలియునా?

శంభా—(ఆశ్చర్యమున) ఎందుకు?

గోపీ—నమాతుః పరదేవతా! మనదేశమున తల్లియే గృహ
మున కధికారిణి! బేనా? అందును తల్లియే స్వత్వమున కంతయు సధి
కారిణి యైనచో కుమారునివిషయము సంపూర్ణముగ సంగనాపూర్వ
న్యాయమే! ఇంక రెండవకష్టము: విద్యావతియగు భార్య! వింటివా!
శంభాజీ! పద్దలు వ్రాయుటకును, పద్యములు వ్రాయుటకును కల
యిక తక్కువ. ఈరెండును నొక్కనికే సంప్రాప్తమైన నేన్యాయ
మగును?

శంభా—చందుగారూ!

గోపీ—మతిభ్రమణన్యాయమా? లేక గేహేశ్వరన్యాయమా.

శంభా—చందుగారూ! విద్యావతియగు భార్యతో విమలసరస
సల్లాపముల నానందింప శాస్త్రజ్ఞానాభావముకతన విద్వత్కవుల

యుపదేశమున, విశేషవరిశ్రమచే కంఠస్థమొనర్చిన యీన్యాయ శస్త్రముల నాపై ప్రయోగించిన భరించుశక్తి యుండవలదా? ఇదిగో మీ ద్రవ్యము! ఇంచుక వడ్డీ—

గోపీ—మూర్ఖా! పొమ్ము! తెలియదా? మనది భల్లూకముష్టిన్యాయము!

శంభా—చందుగారూ!

గోపీ—లాభము లేదు. వంధ్యాపుత్రన్యాయము—

శంభా—మహాశయా!

గోపీ—మాట్లాడితివా? గగనకుసుమన్యాయము.

శంభా—ఆర్యా!—

గోపీ—ఇంకను మాట్లాడిన సందిగ్ధన్యాయము. గతజలసేతు బంధనన్యాయము. సిద్ధిపేషణన్యాయము. ఆరంభశూరన్యాయము. అప్రసక్తనిషేధన్యాయము. కాక తాళీయము. అన్యాయపారన్యాయము. కంబళభోజనన్యాయము. రండాగర్భన్యాయము!

(శంభాజీ వెడలును. న్యాయముల చదువుచు గోపీచం

దాతనివెంట వెడలును.)

(ప్రవేశము: జోకాబాయి)

జోకా—(వత్తులబుట్ట ముందిడుకొని—అనుబంధము 6)

(పునః ప్రవేశము: గోపీచందు)

జోకా—అబ్బాయీ! గోపీ! నే నీకాపురము చేయలేను ఏమికాపుర మీది నామొహంకాపురం!

గోపీ—అమ్మా! చిన్నతనము. పెద్దదానవు. ఏదో 'మణిసూత్రన్యాయ'మున—

జోకా—అదికాదురాగోపీ! ఆడదాని కింతయారడియటరా? అబ్బా! రాణీసాహేబాగారికి తెల్లవారింది మొదలు సాయంత్రందాకా అలంకారముతోనే సరిపోతుంది. దానమ్మకడుపుచల్లగాను—అదే

మలంకారమురా నాయనా ! ఇది సంసారి కాని సాని కాదే. అదిగో
వస్తోంది. రానీ—యీదిన మేదోయొకటి తేలితీరాలి—

(ప్రవేశము: నీళ; పుస్తకమును చూచుచు - యోచనతో)

నీళ—గీ. లలితశ్రీరాగకళల కోయిలలు పాడు

మహితగీతార్థమాధురీమహిమ యేమొ ?

తనువు మఱపించి, సుప్రేమ జనుల నెల్ల

మోహసమ్మోదజలరాసి ముంప నేల ?

గోపీ—నీళీ ! ఏ మాపుస్తకము ?

నీళ—(ఆపి - మగని చూచుచు) నాపేరు నీళాబాయి.

జోకా—ఆఁ - అల్లాగా ! చివరకు 'శ్రీమతి' 'గారు' 'రాణి'
సాహేబా' అనికూడా లేదూ ?

గోపీ—నీళా ! అది యేమిపుస్తకము ? చిత్రాయా ! అవర్ణయో ?
'కార్యాధిన్యాయమున నడుగుచున్నాను.

నీళ—ఇదియూ ! నేను రచించుచున్న 'శృంగారమోహసుధాం
బుధి' యనుగ్రంథరాజము.

జోకా—అమ్మబాబోయి ! అంటుతోముకొను అడాళ్ళకు
గ్రంథాలే ! కవిత్వాలో అది యే వల్లకాడు అత్వాలో ? అమ్మయ్యో !
యింకేమైన ఉందా ?—

నీళ—(మందహాసమున) 'పండి బురద. మెచ్చు పన్నీరు
మెచ్చునా !' యని వేమన నుడివినట్లున్నది. కాని - నాభా ! మీ
రిప్పుడు పండితులు కదా !

గోపీ—ఆఁ - విద్యాధిన్యాయమున—

నీళ—దీని నేన్యాయమనిన సరిపోవును ?

గోపీ—దీనినా ?—'గర్వభచందనన్యాయము'; 'దివాంధన్యాయ'
మనినకూడ సరిపోవును.

నీశ—అందఱికిని యిష్టమైనపవలు గుడ్ల గూబకుమాత్ర మయిష్ట మనునట్లుకదా ! ఔను. సంతోషము. కాని విందురా ? ఇది పద్దులు వ్రాయుట కాదు - భవ్యతగంగాలహరినిబోలు యనర్గళకవితాధార-విందురా ?

గోపీ—విందును - కాని - 'బధిరశంఖాన్యాయ'ముననా ?

నీశ—వినుఁడు.

శా. రుగోజ్ఞాభదనంగరాజ్యకలితారంభుల్, సురంభోరు, లా
పాంగాకల్పితభక్తిచే విభుల తా భావించి సేమితు రా
శృంగారాంచితసుందరీత్వరమ నాస్తిక్యంబుచే స్వీయహృ
ద్రంగంబందున పూజసేతు రువిదల్ దైవంబుగా భర్తలకా !

జోకా—పొయ్యాయిరాబాబు!—మన్నుగొట్టుకపొయ్యాయి,
మనవంశమర్యాదలన్నీ—

గోపీ—ఆఁ - 'కరికపితృన్యాయముననే'—

జోకా—దీనిమూలాన్ని.

నీశ—అదిగో ! 'దాన్ని - దీన్ని' అని యనవలదని నే నెన్ని
మాటలు చెప్పలేదు ? నేను పశువును కాను; పక్షిని కాను—కవ
యిత్రిని - జమిందారుపుత్రికను.

జోకా—అదేరాబాబూ ! మాకొంప ముంచేది. జమిందారు
యింటిపిల్ల వద్దరాబాబూ అని మొత్తుకుంటే విన్నావా ? "వియ్యము
నకు, కయ్యమునకు, నెయ్యమునకు సమత వలయు" నని యూరక
పెట్టిపెంగళపై వ్రాశాడా ! ఏ జమిందారుపుత్రికతోనో చీవాట్లు
తిని మఱీ వ్రాసుంటాడు, (నీశ సుఖాసనమున నుపవేశింప) ఆఁ-ఆఁ!-
మగనియెదుట కూర్చోటమే !—గోపీ !—మాట్లాడవేం ? అడుగు—
ఉఁ—

గోపీ—అమ్మా ! అడిగెదను. యిదిగో - హమ్ ! (గొంతుక
సవరించుకొనుచు) నీశా ! ఆఁ- ఆఁ - నీవు - ఆఁ - ఆఁ - అట్లు—

జోకా—(గోపిని అనుకరించుచు) ఆఁ - ఆఁ - నీళా ! - నీవు-
ఆఁ - ఆఁ - అట్లు.

గోపీ—అతిపరిచయాదవజ్ఞత యనున “ట్లతిపరిచయన్యాయ”
మున గర్వించి “యణకులాచలన్యాయ”మున యంతర మెఱుంగక,
“అంధగోలాంగూలన్యాయ”మున—

జోజా—నీమొహం న్యాయమున - చచ్చుపెద్దమ్మ ! ఈ వెధవ
న్యాయా లెక్కడ దాపరించాయిరా నీకు ?-ఏదీ ! చక్క-గ నిలుము.
గోపీచంద్రుని (దట్టానర్ప) నే చెప్పినట్లు చెప్పుము. నీళా !

గోపీ—నీళా !

జోకా—నీకు మర్యాద తెలియునా ?

గోపీ—నీకు మర్యాద తెలియునా ?

జోకా—నీకు బుద్ధి లేదా—

గోపీ—నీకు బుద్ధి లేదా—

(ప్రవేశము: రామేశ్వరభట్టు)

జోకా—నాకు కాదు నీకు.

గోపీ—(దాని నేయనుచు)

జోకా—ఛీ !—నోరుమూయుము.

రామే—అపూర్వపాతక్రమము ! నీళాబాయిగారు ! గ్రంథము
సంపూర్ణమైనదా ? ఏదీ ? ఒక్కపద్యరత్నము—

నీళ—(గ్రంథమునుండి చదువును)

మ. “లనదుద్దీపనతావలం బనఘనోల్లాసంబుమై, మన్నెథా
నిశపకావించితమై, విలాసవికసచ్ఛృంగారుభృంగారుస
ద్రసభూయిష్ఠమునై, మనోజసుఖమోదానందసామ్రాజ్య మీ
వసుధన్ సూర్చినభర్తృభక్తి యదియే బ్రహ్మైకసాయుజ్యమా!”

రామే—భళి ! భళి ! అమృతోపమానమైన కవిత ! ఆహ !
మిముఁబోలువిదుషీమణిని, సాధ్వీలలాచును, కవయిత్రిని, సౌందర్య
వతిని గాంచుటచే భరతమాతయే ! ధన్య యయ్యె !

జోకా—బాబూ! నాకోడలిసౌందర్యము, సాధ్వీత్వముయొక్క
_పసంగము నీకెందుకు నాయనా? నీవేమి ఆర్చేవాడా? తీర్చే
నాడా?

రామే—అగ్రహింపకుడు. ఈ హహిభారత్నమును నే
నెఱుంగుచును.

గోపీ—ఆఁ - స్థాలీపులాకన్యాయముననా! - కార్యకారణ
న్యాయముననా?—అదియే ప్రశ్న?

రామే—అయమసౌజన్యము—విశ్వప్రేమ -

జోకా—చాలు బాబూ! చాలు. ఊరియాడవాండ్ర సౌశీ
ల్యము సౌందర్యము బట్టువలె పొగడుటయేనా నీయుద్యోగం? అందఱి
సంసారపుగొడవలు నీకేకావాలి? నీయుటనీకాడాభ్యులేచు!—

నీశ—ఏమిరుర్యాదయిది?—

రామే—అననిండు నీభాబాయిగారు! నాకు కోపముకలుగదు.
శాంతమే నాకు లేకున్న యుద్ధవాంశసంభూతుడని జనులెల్ల పొగడు
చున్న తుకారాంశేటుచెంత దివానుగనుండునా? జగద్గురుమాస్వాజీ
బాబాగారి యనుగ్రహపాత్రుడనై “రాజమాన్య, సనాతనధర్మప్రతి
ష్ఠాపనాచార్య” బిరుదాంచితుడనై, లోకోద్ధరణమే దీక్షగా హైందవ
మతోద్ధరణమహాకార్య భారమును వహింతునా? జోకాబాయిగారూ!
మీహార్ష్యమునకు నాకు నవ్వువచ్చుచున్నది.

జోకా—ఆఁ ఏడ్చు కాదూ?

రామే—ఏడ్చుకూడాను. ఏమందురా? మనదేశమున స్త్రీలు
దఱును యెన్నఁడో నాగరకతలేని పూర్వకాలమున నేర్పుటపఱచిన
యాచారములఁ బట్టుకొని దేవుళ్ళాడుచున్నారు! సాక్షాత్ వసిష్ఠులవా
లేమన్నారు? ‘ఇమే ధర్మ్యాః మయా ప్రోక్తాః దేశకాలపాతా’ విరో
ధేనయా” జోకాబాయిగారూ! ఆడువారన నేమనుకొంటిరి?—

గోపీ—పురుషులకు భార్యలని—బీజాంకురన్యాయము—

రామే—ఓహో! నీవు లేక, విహార మరయక, విద్య నెఱుంగని పురుషుల సేవకై నిర్మింపబడిన బానిసలని తలంచితరా?

జోకా—కాదు బాబూ! అలంకారం చేసుకొని, పనిచాటులు మాని, ప్రణయగీతాలు చదువు పసిఁడిబొమ్మలు—

నీళ—కారు- వారు మృగములు కారు- పశువులు కారు- వారు గృహలక్ష్మలు!- అర్థాంగినులు- సహధర్మచారిణులు- స్వార్థ త్యాగైకశీలలు- వారిహృదయములు మిక్కిలి కోమలములు- మనోజ్ఞములు! పుత్రపుత్రికలకు విద్యాసద్గుణముల బోధించి, శౌర్యసాహసములఁగఱపి, దేశమాతపాదారవిందములకు, శౌర్యదైర్యసాహస విద్యానిపుణులగు పుత్రుల, ధీరచారిత్రులగు పుత్రికల నర్పించి, దేశమును, సంఘమును నుద్ధరించువారు—

రామే—అఁడువారే—

నీళ—పరమేశ్వరు సృష్టిసౌందర్యచాతురిని చాటుచు, ప్రేమ పరోపకారత్యాగముల కాచారిణులై. సంపూర్ణవికాసమున నలరారు దివ్యతరకుసుమరాజములఁ బోలె, ధరించువారికిని, చూపఱకును, మనోహరసౌశీల్యసద్గుణసౌరభమకరందబిందుసంసేచనమున నానంద మొసంగువారు—

రామే—అఁడువారే—

జోకా—అమ్మతల్లీ! గ్రుక్క-తిరుగకుండ యెంతయుపన్యాసము చదివితీవే!—

రామే—అదియే యాదర్శము. మానవతీమణి! అదియే యీ రామేశ్వరభట్టు జీవితరహస్యము. అదియే—

జోకా—చాల గొప్పవారు స్వామీ! తెలియ కడుగుతాను. కోపము వలదు. శాంతమున మీ రాశ్రీరాముని చంపిపుట్టితిరి కదా! అయితే, స్వామీ! కాన్పించినకాంతలవెంబడినెల్ల కాలుసేతు లరిగేలా తిరగటం మతోద్ధారానికే? అత్తమామల ధిక్కరించి, మగనిముఖము

నకు మసిబూసి పరమానిసివెంట తిరగటం ఎంతో ధోరణి కే? చాలు బాబూ! మీకొక నమస్కారము—మీమతో ధోరణి కొకనమస్కారం—

గోపీ—అదీమాట. ఇంకొక పదినమస్కారముల నిమ్మ-నవ్వు మేమున్నది? శుష్క-పచారన్యాయము.

జోకా—మీమతో ధోరణి దీక్ష మాకక్కఱలేదు— మీ ధర్మమూ మాకక్కఱలేదు—దానికొఱకు మీరు మాయంటికి రావటం అక్కఱలేదు.

నీళ—చూచితే ద్విజవంద్రమా! ఈమార్భమునకు మేల యున్నదా? ‘విద్వానేవ విజానాతి విద్వజ్జనపరిశ్రమం’—

గోపీ—“నహి వంధ్యా విజానాతి గుర్వీం పృనవవేదనాం”—

నీళ—అందును గొప్పవారింటి యాడుపడుచునగు నా కెంత యవమన?—

జోకా—వెధవగొప్పతనము మండిపోను—ఇదెక్కడి గొప్ప తనమే? మగఁడు లేడు, మర్యాద లేదు—మంచిలేదు, చెడ్డలేదు—నీయిష్టంవచ్చినట్లు చేయటం గొప్పతనమా? రమ్మచు నీతల్లితండ్రుల్ని ఇదేనా గొప్పయింటియాడుపడుచు లక్షణమని సాగతీసి అడుగుతా! నీతల్లి యిలా చేసిందా? నీ అప్పచెల్లెండ్లు—

నీళ—అక్కటకటా! నేను చాలక నాతల్లిదండ్రులు సైతము నిందకు పాత్రులగుచున్నారే!— రండు- పంతుగాయా!—

గోపీ.—నీళా! ఎక్కడికి?

నీళ—నిరంతరకవితారణ్యసంచార సంజనితమనోభేద మవన యింప యుద్ధానవనవిహారమునకు—

జోకా—అమ్మో! అమ్మోయ్యో! విహారమే? ఒరేయి మొద్దు పీనుఁగా! పలుకవేరా? అనాదిగ వచ్చు యాచారములన్నీ మట్టిలో కలిపి, యలంకారము చేసుకొని యూరిపీఠుల యాడుది కన్నవారిలో

యూరేగుచుండ, మగఁడు ముసుఁగువేసుకొని మూల కూర్చోవఁ
సిందే! ఉఁ- అడగవేం?

గోపీ—అమ్మా! యిదిగో అడిగెద! యిరువదిన్యాయములతో
నడిగెద!

నీళ—రండు పంతుగారా!

జోకా—ఓసీ! గడప దాటితివా నుళ్ళా నాగుమ్మం తొక్క
టానికి వీలులేదు.

నీళ—ఔనా! నిక్కమా! యింట యియమ యాజ్ఞయేనా!

జోకా—కాక నీదా? ఆస్తి అంతా నాది—

గోపీ—నీళా! అత్తయాజ్ఞాపింపఁదగినస్థానమున నున్నది ఏదో
మనము 'ఘటియంత్రన్యాయమున'—

జోకా—మాట్లాడకుము వెట్టిప్రేమగా! (నీళతో) అధికప్రసం
ములు మాని కుక్కినపేరులా పడియుంటివా సరి—

నీళ—ఔనా! నేను మఱల రాకూడదా?

గోపీ—చూడు- నీళా! నాస్థితి “తులాదండన్యాయము”. వి
లేక “విప్రతిషేధన్యాయము”న—

నీళ—నేను మీయర్థాంగిని కానా?

గోపీ—ఔను- ‘చంద్రచంద్రికాన్యాయము’?

జోకా—తల్లియే పరదేవత కాదా గోపీ?

గోపీ—నిక్కము, నిక్కము. వేదప్రమాణన్యాయము.

నీళ—నామాట పాటింపరా?

గోపీ—తప్పక- అడుగవలయునా? కరతలామలకన్యాయవ
కాదా?

జోకా—తల్లియాజ్ఞ గోపీ!

గోపీ—చెప్పవలయునా? అది సంపూర్ణముగ పరివేషనా
యమే!

నీళ—అయిన మీప్రేయసి?—

—బౌను - బౌను - నీరక్షీరన్యాయము.

—అన్నిటికిని బౌనేమి నీతల? ర మ్మిచ్చటికి—

—(పోవుచు) పోవుదునా?

—(వలదని సంజ్ఞ చేయ)

—పడియుండు మూరక-పొమ్ము! రా గోపీ!- (లోని

—‘నమాతుః శరదేవతా!’ అని తల్లి యిటు! ‘భార్య
శరీరపోషణం’ అని భార్య యిటు— యిపు డేమన్నను
విత్రన్యాయము” కావున కర్తవ్య మిపుడు “భిత్తిబిడా
ం”? లేక- అవ్తూ! యిది యేమిన్యాయము?

—నా మొహంన్యాయం, చచ్చుపెద్దమ్మా! రా! ఓసీ-

—ఆఁ- ఆఁ- అబలలనిన యింత యారడియా?

(అనుబంధము 7)

(నిష్క్రమణము.)

యవనిక శడును.

దృశ్యము: ౨.

సమయము: సూర్యాస్తమయము.

౧) మోహంతపనము: పచ్చికపైపరుండి, రెండుచేతులపై శిరమంచి.

౨) నేలపైనున్న పొండురంగవిగ్రహము నొక్కమాటును, యస్తం

౩) దగు భానుని యొక్కమాటును పరికించుచు రోహిదాసు.

క్రమము: దప్పక మింట ప్రతిదినంబును భానుఁ

డుదయాస్తమయముల నొందనేల?

గగనంబునకు కాంతి కై సేయుతారకల్

పవలుమాత్రము దాగుభంగి యేల?

క్షణమైన విశ్రాంతి గనక తా పవనుండు

జీవకోటిని బ్రోవ పీవ నేల?

అనిశంబు కలకలధ్వనుల నవ్వచు నదీ

సలలముల్ ప్రవహించుచంద మేల?

గీ. ప్రకృతిలో నెందుఁ జూచిన ప్రాణులందు

ధనవిభవమతజాతిభేదంబు లేల?

ఎవనియాజ్ఞానుబద్ధమో? యెవఁడు పృథువో?

హేతు వున్నదో? స్పృష్టి నిర్దేతుకంబో?

కడుపార భుజించితివా? రంగా! ఆకలి లేదుకదా. సిగ్గువలదు; తినుము! ఎంతదొంగవు- నాయనా! ఇంతవఱకును పెట్టనివెలుంగై, బంగరుకిరణములచే నీకు నూతనగాంతి నొసంగిన యా సూర్యుని నీవే సృజించితివట! కాని, యాకలియున్నదని వచింపజాలవుగా? నేడు దయమున సాప మాతఁడు ధనమడుగ పట్టువదలక బాధించితివి. నేను వారు నిన్నేమైన శిక్షింతురేమో యని పిలిచినంతనే యేమియు తెలియని వానివోలె నాచెంతకు వచ్చితివి—ఎవ రావచ్చినది? రమ్మ! రంగా! వాగికంటఁ బడితిమా! నీకును నాకును దేహశుద్ధి తప్పదు. అది నీతప్పే-వెఱ్రవాఁడా! అంటరానివారి నేల సృజించితివి?

(మఱుఁగున దాఁగును. ప్రవేశము: నీళ. రామేశ్వరభట్టు)

రామే—నీళాబాయిగారూ! మీ కీతుకారాంశేటుభజనల యందు భక్తి యుదయింప నేమికారణము?

నీళ—అతఁడును కవియగుటయే- మఱచితి- భజనకై నేను కుసుమముల సేకరింపవలసియున్నది—

రామే—కానిమ్మ! నీళాబాయి! నాకును పనియున్నది. (పోవుచు- జనాంతికముగ) నీళా! నీ వాతుకారాముని ప్రేమించి రామేశ్వరభట్టు నింతచులకనఁ జేతువా? నే నిందే యుండి పరికించెద. (మఱుఁగున దాఁగును)

నీళ—‘నీళాబాయిగారూ!’ యని సంబోధించి, మూర్తీభవించిన ధర్మమూర్తియో యన నలరారు నీరామేశ్వరభట్టు “నీళాబాయి! యని సంబోధించె! పతిగృహముచు వీడినంతనే మరియాదయు సతులను వీడి చనునా? అదే—

౧. మధుకరద్విజులు పద్మగృహఃఖి నిమరింప
 నెంచి తల్పులు మూయు కుంచెకోల;
 సురపాళి వినువీధి కరమాల బాల్పు బల్
 సరసంపు సమృతంపు చల్లిముద్ద;
 చిరకాలపర్యటద్వరచకోరాళ్ళు
 కాతిథేయ మొసంగు సన్నదాత;
 గురుకాముకాళికి కొంగుబంగారంబు
 కుముదిసీసతి కోరుకోరె విటుడు;

గీ. కుందు జారచోరుల కెందు గుండె దిగులు,
 తలిరుసానుల గిలిగింప, చలువదీవి,
 పొగరుపొలఁతిపద్మినిపాలి పొరకచుక్క
 చుక్కగమిసామిఁ దోఁచె ప్రాగ్దిక్కునందు !
 (లోన—అనుబంధము ౮ లోని చరణము.)
 అదే ! తుకారామ్ వచ్చుచున్నాఁడు !
 (ప్రవేశము: తుకారామ్—పాడుచు)

(అనుబంధము ౮)

నీళ—(తల వంచి) భళి - భళి ! ఏమి మాధుర్యము ! గీర్వాణ
 'షయం దింతకన్న మధురతరశబ్దమే లేదు. భళి !—“మనోహరా !”
 తుకా—(ఱిచ్చవడి) ఏమంటివి కలవాణీ ?
 నీళ—“మనోహరా !” యంటిని. తప్పేమున్నది ? సర్వజనా
 దకరము లగు నీయక్కఱములు నీచెవులకుమాత్రము కఠోరములుగ
 న్నవా ?

తుకా—అదికాదు కలవాణీ !

నీళ—అబ్బ ! ‘కలవాణీ’ యని నీవే యంటివి ! కలవాణు
 డో వాదించి జయింపఁగలవా ? ”మనోహరా !”

తుకా—మఱల నదియేనా ?

నీశ—‘తుకారామ్’ యనునక్క అములకన్న నివి బాగుగ లేవా! వీనిని చూడుము. ఉపవేశింపుము. తొందఱ యెల ? చూచితివా యీ కుసుమములను ! నిలిచితి వేల ? నా కానందమును గూర్పక పోగలవా ? నాచే జిక్కి-తివి. లోకమున నీకుసుమములను నినుఁబోలు కవులు కోవలులకు పోల్తురు !

తుకా—ఔను. పరమేశ్వరు సృష్టిచాతుర్యమునంతయు వారిదుపురియందే చూడనగును.

నీశ—సూక్ష్మగ్రాహివి. ఈ కుసుమముల మనోహరసౌరభమును గాంచితే ? ఇవియు దైవముచే సృజింపఁబడినవే ! ఔనా ?

తుకా—ఆఁ - నిక్కమే !

నీశ—సమంజసము. వీని నెవ్వరు ధరించినను, యెందఱు ధరించినను, యెప్పుడు ధరించినను, వీనిసౌరభమనోహరతలకు కుండు కల్లునా ?

తుకా—కలుగదు—

నీశ—ప్రేమసూత్ర మొక్కటి యుండవలయుఁగాక ! కోమలులును—

తుకా—ఆఁ - ఆఁ - కామినీ ! నీయర్థము ?—

నీశ—చక్కఁగ లేదా ? అయిన నది నాదోసమే !— కాని - ఆఁ - అందుచూడుము ? ఆ కోయిలదంపతుల ! అవియు దైవముచే సృజింపఁబడినవే.

తుకా—సందియ మేల ?

నీశ—ఔనా ? అయిన నో కవిశిరోమణీ ! వాని కాపాండు రంగసాన్నిధ్యము కలదా ?

తుకా—ఏల కలుగదు ?

నీళ—అయిన వానికి వైరాగ్యము లేదే—భక్తి శూన్యమే—
భజనలు కాన్పింపవే?—సమయాసమయములు లేక, వావివరుసలైన
గణింపక, యనురాగమే ప్రధానముగ నెంచి, లోకమునే శృంగార
మయముగ నొనర్చుచున్నవే? వానికి వివాహ మెవ్వరు చేసిరి? వేద
మంత్రముల పఠించి యెవ్వరు ముడివైచిరి?

తుకా—తరుణీమణి!

నీళ—నాపేరు నీళ! నా తలిదండ్రులును, నన్ను ప్రేమించు
వారందఱును నీళ యనియే పిలుచుచుందురు.

తుకా—అయిన?

నీళ—నాపై నీకు ద్వేషము కలదా?

తుకా—లేదు ప్రేమయే కలదు!

నీళ—అయిన నాయానందమున నీకేమైన నప్త మున్నదా లేక
నీవార్జించిన పుణ్యమంతయు నశించునా?

తుకా—నీ కానందమే కలుఁగునెడ 'నీళా!' యని—

నీళ—ఆఁగుము—నీవు భక్తుడవు కావా?

తుకా—(ఆశ్చర్యమున) ఏల?

నీళ—నా కిటీవల భక్తి యుదయించినది—ఆఁ- చాలభక్తి:
నీవు భక్తుడవు- నేను భక్తురాలిని; నీవు గురువు- నేను శిష్యురాలిని
నీవు కవి- నేను కవయిత్రిని—పూజింపనిమ్ము. (చెంత మోకరిల్లి-కర
మిడి) అబ్బ! సంశయ మేల? మన యిరువురికిని భేదము కలదా? నా
గురుపూజావిధానము వేఱు. మనోహరా! టిచ్చవడియెడవేల? భేదము
లేదని నేను తోలుతనే వచింపలేదా?

(పుష్పముల నలంకరించుచు. అనుబంధము 9)

పూజయైనది. గురూత్తమా! యిక గురుదక్షిణ- యిదే శిష్యు
రాలు, తన అధరామృతముతో, సౌశీల్యధన మర్పించుచున్నది. (అలిం
గన మొనర్చుకొనఁబోవ)

తుకా—(కోసి) తొలఁగు మావల! కామినీ! యిదియానీ గురుభక్తి?

నీశ—అయ్యో! విరసహృదయ! ఎంతగ త్రోసితివి! అకటా నవనవోన్మేషకుసుమరామణీయకమును భ్రమరంబుబోలె, పాటలా ధరాధరసుధారసమును గోలి, మన్మథకళాపాండితి వెలయించి, కం దర్పసామ్రాజ్యము నేలుమన్న వలదని నిరసించుపంద లుంచురా?

తుకా—అయ్యో! కామినీ! ఎట్టి దురితమునకు మనమున తా వొసంగితివి? నీవు భారతీయాంగనవుకావా?

నీ. వరత్రిమూర్తులనైన పసిపాపలుగ చేసి

తనరారు ననస్సూయ ధనమదేది

కామాంధుడై, తన్నుఁ గవయగోరెడి వ్యాధు

దహించు దమయంతి ధనమదేది

అగ్నిగుండముఁజొచ్చి యలయకదరహాస

మున పొల్పుజానకి ధనమదేది

ధవునకై పరులిండ్ల దాసియై ముద ముంద

ధరణి చంద్రమతి సద్ధనమదేది?

గీ. ధవునిబ్రదికించు సావిత్రి ధనమదేది?

ధరణియఖలార్థసాధక ధనమదేది?

తరుణి! యట్టి పాతివ్రత్య ధనము వీడి

పశుసుఖంబును కాంక్షింప భావ్యమగునె?

నీశ—నిక్కువము. వారందఱును పుణ్యచరితలె ! అనుకూల దాంపత్యమున, ప్రేమస్వరూపులగు పతుల సాంగత్యము కలిమి నా రెంతయు వాసికెక్కిరి నీవుమాత్ర మంగీకరించితివా మనమును నట్లే—

తుకా—హరి! హరి! కామినీ! దైవస్వరూపుడగు పతియెడ ద్రోహమా?

సీత—ఆగుము. దాంపత్యమునకు ప్రేమ ముఖ్యముకాదా!
 వెట్టివాఁడా? ప్రేమ బలవంతమున జనించునా? నేనజ్ఞానావస్థనున్న
 తఱిని, యెవ్వఁడో యొకఁడు- అపరిచితుఁడు- బ్రాహ్మణులేవో కఠో
 రస్వరమున మంత్రములు చదువుచుండ- నాగళమున సూత్రముకూటి
 కట్టినమాత్రమున- యావజ్జీవము నాకు దైవమగునా?

సీ. భారతసతులకే పతి దైవభక్తి నే

దేవుండు నొసట విధించెనయ్య ?

కతినుఁడై తనయ సీగతి దాన మొనరింప

తండ్రి కర్వత యెట్లు తనరెనయ్య ?

అర్థంబు నరయక యతిబాల్యమున సేయు

పరిణయం బది యెట్టిబంధ మయ్య ?

ధవున కెందఱునతుల్ తనరిన కలుంగని

కలుషంబు సతి కెట్లు కలుగునయ్య !

గీ. జగతి నానంద మొక్కరి స్వత్వమయ్య ?

అవని సౌఖ్యమే సృష్టిరహస్య మయ్య

గ్రంథమున కాక, కలుషంబు కలదటయ్య !

వలచి వచ్చినసతిఁ దోయ పాడియయ్య !

తుకా—మానినీ ! మానమువహించిన ట్లంతయుదుర్మద క్రోధ
 పిశాచావేశితవై కన్నుఁగానక భవ్యతరభారతీయపరిణయవిధులనే
 దూషింపసాగితివా !

సీ. శ్రీ పూరుషులమోహసిద్ధియే పరిణయం !

బను టార్కదోషమం చరయుమమ్మ !

ప్రణయమే పరిణయపరమార్థ మగునేని

మృగమానవవిభేద మేలనమ్మ !

బడుగైన పతి రోగబాధితం డైనను

కలకాల మీప్రేమ నిలుచునమ్మ !

ధర్మార్థముల నెల్ల ధవున కర్థాంగియై
తనరుపే వేదార్థతత్వ మమ్మ !

గీ. కామ్యతుచ్చేంద్రియాసక్తిక్షణికహమ్మ
లలన ! ప్రేమ యెదును స్వార్థరహితమమ్మ !
ధవుని దైవముగా నాత్మఁ దలఁపుమమ్మ !
శాశ్వతానంద మదియె యొసంగునమ్మ !

నీశ — ఆఁగుము. నీవాహరిభక్తుడవు కావా ! ఆ శ్రీహరిప్రేమఁ
బడయఁగోరెదవా ?

తుకా — త్రికరణపూర్వకముగ ఏల ? —

నీశ — లోకమున తండ్రిప్రేమఁ బడయవలయునన్న తొలుత
కుమారులప్రేమఁ బడయవలయు. బేనా ! కావున - తొలుత మా
కుమారునిపూజ - పిదప మాధవునిపూజ —

తుకా — హరి ! హరి ! కామినీ ! క్షణికసౌఖ్యమునకై ముక్తి
సాధము నే, నేలపాలొనర్తువా ?

నీశ — ముక్తియా ? వెట్టివాఁడా ? —

గీ. ముక్తిసాధంబునకు రక్తి మొదటిమెట్టు;
హరికటాక్షమందు; మనోహరికటాక్ష
మిందు; ఫలమందు యిందు నానందమొకటి !
రక్తి ననుభవించినగాని ముక్తికలదె ?

తుకా — చక్కని యుపన్యాసవైఖరి ! అసదృశకార్యకరణ
ధారేయతానూచక మేధాశక్తి ! అయిననా ! ఓ లోకోత్తరసమ్మో
హనదేవతా ! నినుగాంచి, భారతదేశమున నబలలు విద్యావతులగు
టకు సంతసింతునా ? విద్యావతులగుటచే ననాతనాచారముల మంటఁ
గలపి, మను పరాశరాదిస్మృతుల వీటఁబుచ్చి నైవరిణులై వ్యభిచారి
ణులగుటకు దుఃఖింతునా ?

నీశ — అబ్బ ! ఎంతమాటాడితివి. కాని, స్మృతులంటివి. లోక
మున స్త్రీ పురుషుల ప్రేమ నామోదింపని స్మృతు లున్నవా ?

తుకా—ఏమి? మను పరాశరాదిస్మృతులా?

సీత—చూడుము. నాకు- మనోజరసలాలితమైన మానసిక
మోహమే- మనుస్మృతి! ఇంక నీకు- సుమశరబాధా ప్రతప్తనయనుఁ
డవై పరావిధుఁడవగుటయే- పరాశరస్మృతి! త్వదధీనావశిష్ట చైతన్య
నగుటయే వశిష్టస్మృతి. మన యిరువురికిని, యనంగకర్మమర్మశృంగార
విజ్ఞానేశ్వరులొటయే విజ్ఞానేశ్వరస్మృతి!

(సమీపింప)

తుకా—నిలుము దూరమున, సరసవాణీ! నేఁడు నీవు విరస
వాణివై, భవదీయ శృంగారచాతుర్యముల ప్రకటించి, నీవు దిగనున్న
నరకకూపమున నన్ను సైతము దింపఁజూచెదవా?

సీత—అయిన- నన్ను ప్రేమించితినంటివే!

తుకా—నేనా?—

సీత—ఆఁ- నీవే—

తుకా—ఆఁ- ఔను. ప్రేమించితి- అయిన కుమారిగకాని,
సుకుమారిగకాదు. బేలా! ప్రేమ పరమపవిత్రము. భవ్యతరగంగాల
హరిఁబోలె యనర్గళము. దానియందు పశుపక్షిక్రిములకు సైతము సహ
జమగు తుచ్ఛేంద్రియసంతృప్తిలేదు. నీచతరకామేచ్ఛలేదు. అంగీక
రించితి మగువా! నీనిర్మలప్రేమను. నీమగనినే నారూపముగ ధ్యాని
పుము. నీ కా సర్వేశ్వరుఁడు సద్బుద్ధియొసంగుఁగాక—(పోఁబోవ)

సీత—ఆఁ- బాధ- (పోవుచున్న తుకారామ్ ఆఁగి సీతవైపు
చూచుచుండ) బాధ (శిరమును పట్టుకొని) తల- బ్రద్దలగుచున్నది.

తుకా—ఎక్కడ? ఏమిబాధ (సమీపించును)

సీత—(కనులు మూయుచు- కైతవబాధ నభినయించుచు)
ప్రాణము- పోవు- చున్న- ది.

తుకా—(చెంతమోకరించి- ఉపహారము సేయుచు) ఏమిబాధ.

సీత—హా! (ఆలింగన మొనర్చుకొనఁబోవ)

తుకా—దురితాత్మురాలా! (త్రోసి) మోసమునకు సైత
మియ్యకొంటివా! ప్రకృతవిద్యావిధానమున గాక, జ్ఞానార్థకమగువిద్య
యందు దోసముండదనియు, విద్యావతియగుటచే బుద్ధి పెడదారి
త్రొక్కనున్నను జ్ఞానగరిమ దాని మఱలింప సమర్థురాలవనియు నెంచి
శాంతమువహించినకొలందియు కన్నుగానవా! నీమోము చూడఁజాల.
(పోఁబోవ)

నీళ—పొమ్ము! అవశ్యము పొమ్ము. అనాయాసముగ లంభి
చిన ప్రేమలతికను చేతులార ఛేదించిన నీయట్టి ఘనుని- భక్తిభూషి
తుని- దయాదాక్షిణ్యబంధములు మాత్రము బంధించునా! పొమ్ము-
నిలచితివేలే? సంతోషమున పొమ్ము. ఈ సంతోషము దుఃఖముగ
మాటిన మాత్ర మీతన్వోగిని దూరకుము. ఈతన్వోగి యింక నీపాలి
కాలభుజంగినియైన నది నీదోసమేయని భావింపుము. నేకోరినది మదీ
యాధరసుధారసపానము:-నీవుఁ గైకొననున్నది. మద్వైరహాలాహల
పానము. ఓభక్తశేఖరా! క్రిమికీటకాదులు సైతము వైరనిష్కృతిసహే
షించుచుండ- సకలేంద్రియపాటవసమర్థయగు- “నీస్వైరిణి”- తన
ప్రత్యవయవము నుండి యుబికి వెలివడనుంకించుచున్న పరితాపాగ్ని
ప్రేరితయగు- “నీస్వైరిణి”- నీవానర్చిన మహాపచారమును సైచి
యూరకుండునని తలంచితివా!

తుకా—(మందహాసమున) సంతోషము సోదరి! సంతోష
మున నంగీకరింతును. నాప్రాణముల హరింతువా? (మోకరించి)
కైకొమ్ము! భారతపురంధ్రమణుల సౌశీల్యమునకై వాని నతిసంతోష
ముగ నర్పింతును. బేలా! సహస్రాశనులు శిరమునఁ బడినను, సకల
హింసాయంత్రము లొక్క-పెట్టున నాప్రత్యవయవమును తుత్తుము. రొన
ర్చినను, నే ననంతజీవములతో- అనంతమానసములతో- సంతోష
మున భరింతును?—కాని భీతిల్లను!

నీశ— అయిన దేనికై భీతిల్లెదవు ?

తుకా—సీకై - సోసరీ ! నిజపాతివ్రత్యమున లోకోన్నతకీర్తిని గడించి, మాతృదేశభక్తిప్రబోధితలై వాపోవు పసికూనలైన సరకు గొనక - సముద్బంధదండహతుల ప్రళాంతభావమున సైచునారీమణుల సుత, భ్రాతృ, పుత్రుల - భర్తల వైరికృధాన్నికి చేచేత నర్పించినను, మోమున మందహాసమును మానని ధీరచారిత్రీలజన్మచే పవిత్రత నందిన భారతమాతకే నీయొక్కతె కతన యపయశము కల్గునేమో యని భీతిల్లెద !

(అనుబంధము 10)

(నీశ - పశ్చాత్తాపభరమున నిశ్చేష్టయగును. తుకారామ్ - నిష్క్రమించును.)
యవనికపడును.

దృశ్యము: 3.

సమయము: సూర్యోదయానంతరము 10 ఘడియలు.

(దేహాగ్రామమునందలి యొక బయలు; అలంకృతములైన గోవులుండును. పాద లుపవేశించియుండురు. సువాసినులను నుండురు. ఒక వేదికయు, దాని చెంత సమస్త తాసనములు సమర్పబడియుండును. గంగాధర, రామేశ్వరభట్, శంభాజీ, గోపీచంద్ మున్నగువారుండురు.)

గంగా—విషయముల నెఱుంగుదురుకదా ! మహాజనులారా !

హైందవధర్మసంస్థాపనకై శ్రీశ్రీ ఛత్రపతి శివాజీ మహారాజుగారు దేశమునం దంతటను గోపూజామహోత్సవమును, ప్రత్యేకముగ నొక్క దినమున జఱుపు నియమించినారు. ప్రతాపఘర్ దుర్గమును జయించి, సింహగడమున కేగుచు, మహారాజుగారు నేటి యుత్సవమున కిం దేతెంచి, స్వయముగ గోపూజామహోత్సవమును ప్రారంభింతురు. కార్యక్రమము తెలిసియేయున్నదికదా ! తుకారామ్ ! ఏడి ?

రాలేదా? రాళ్ళశాస్త్రపండితుడు. భక్తిజ్ఞానములచే, మహారాజు సహాయము లేక హైందవమతస్థాపనచేయు విశ్వసేవాపరాయణుడు. ఏలవచ్చును? (లోన భేరిధ్వనములు) అదే మహారాజుగాను వచ్చుచున్నారు.

(ప్రవేశము: సైనికపరివేష్టితుడై శివాజీ మహారాజు.)

జయతు హైందవధర్మపునరుద్ధరణ దీక్షాబద్ధకంకణ! విజయీభవ!

వేదాశీర్వచనప్రవచనములు: స్త్రీలు మంగళహారతి నొసంగుదురు.)

(అనుబంధము 11)

గంగా—శ్రీ జగద్గురు మాస్వాజీబాబాగారి మార్గదర్శకత్వమున హైందవసామ్రాజ్యసార్వభౌముని గోపూజామహోత్సవమును ప్రారంభింపవేడెద! రాజేంద్రా! యివియే పరికరములు!

ద్విజులు మంత్రములుచ్చరించుచుండ - శివాజీ గోపూజయొనరించును)

గంగా—భక్తులారా! ఎవ్వని భవ్యతరజన్మచే పారతంత్ర్య శృంఖలాబద్ధయై, తేజమువాసి, తానురత్నగర్భయైనను, నిజనందనులు కడుపార యొకపూట తినుటకన్నములేక, జీవచ్ఛవంబులై చెలంగు దుస్థితిగాంచి, యశృధారాభిషేచనల విలపించు భారతజననికి వీరసూనామము కలిగెనో? ఎవ్వడు జననమాదిగ శ్రీరామ భీష్మాష్టునాది లోకైక కర్మవీరులచారిత్రవణముచే, నిజధీరచారిత్రమున, పురాణయుగములయందేగాక కలియుగమునను, దేశబాంధవమహాత్ములకు తావుకలదని నిరూపించెనో- ఆయాదర్శకర్మయోగి ఛత్రపతి శివాజీ మహారాజు నొక్కపరి జయజయధ్వనముల కీర్తింపుడు.

(అందఱును “జయ్” ఛత్రపతి శివాజీ మహారాజునకు-జయ్)

శివా—సోదరులారా! సోదరీమణులారా! మహమ్మదీయ ప్రయత్నవజ్రసంఘాతమున నామమాత్రావశిష్టమై, చావనున్న హైందవ

మతధర్మ సస్యమునకు నిజప్రతాపవహ్నిచే బాహుబలమును ప్రక
టించి, శాత్రువుల కనిగిరిచక్కాడి, తదృధిరజలాభిషేకమున మఱల
జీవకళనాసంగి, తనుమానప్రాణసర్వస్వముల భారవోసియైన, కర్మ
యోగినై, సుస్థిరమై, సునిశ్చలమై వెలరాదునట్లుచేయుటయే యీ
శివాజీ జీవిత ముఖ్యోద్దేశము. మేమిప్పుడే కొలఁది దినములక్రిందట
బీజాపూర్ సుల్తానుల పరిపాలనమున నున్న ప్రతాపఘోషదుర్గమును
సాధించి- అందు- హైందవధర్మప్రతిష్ఠ- గోబ్రాహ్మణ వేదచోదిత
వర్ణాశ్రమధర్మప్రతిష్ఠల నొనర్చితిమి. అది సుస్థిరముగనుండ మీయా
శీర్వచనమును వేడువారము.

గంగా—సార్వభౌమా! విప్రాశీర్వచనము లెప్పుడును భవ
దీయప్రయత్నవిజయమునే కాంక్షించుచున్నవి. అయిన- ప్రకృతము-
త్వదీయధర్మపరిపాలనమున నున్న ను వర్ణాశ్రమధర్మముల కించుక భేద
ముకల్పించుచు, బ్రాహ్మణాధిక్యత నధిక్షేపించుచు- శూద్రుఁడొకఁ
డీగ్రామమున మహాత్ముఁడై ప్రజలకెల్ల వేదరహస్యముల వెదజల్లు
చున్నాఁడు. నేను జగద్గురు శ్రీ మాస్వామీబాబా మతాస్థానవిద్వాం
సుఁడనగుటచే- యీప్రాంతమున సనాతనధర్మమును పాలింపవలసిన
గురుస్థాన మలంకరించినకతన- తమకు విన్నవించు బాధ్యత నాశిర
మున నుండుటచే- విధిలేక- నీ నిండుసభయందు- యిట్టిసంతోషసమ
యమున విన్నవించు సాహసమునకు పూనుకొనవలసివచ్చెను.

శివా—ఏమీ- భారతదేశమున- నస్మదీయపరిపాలనమున-
వర్ణాశ్రమధర్మభంగమునకు తావుకలరా? ఈవిషయమై మాకిదివఱకే
విన్నపమేల రాలేదు?

గంగా—క్షమింపుఁడు. అతఁడు భక్తుఁడో యన్యుఁడో తెలి
యకుండుటయే కారణము. అంతియఁగాక కేవల పశుబలసహాయమున
కర్మయోగమున, కరవాలబలమున సంపాదించిన రాజ్య మెన్నటికిని
సుస్థిరముకాదని, ప్రజలలో ప్రచారమొనర్చుచుండుటచే, యతని

యపరాధస్వరూప మిట్టిదని నిర్ణయింపజాలమి నావచింపమికి కారణము!

శివా—ఏమీ! మాయుద్యమమును సైత మధిక్షేపించుచున్నాడా! అయిన నిది నిక్కముగ విమర్శనీయమే కాని- ద్విజేంద్రా యితనివాదము?—

గంగా—దేవా! పశుబలమున; కర్మయోగము చే సంపాదించిన రాజ్యలక్ష్మి బలవంతమున ప్రజలశిరములపై స్థాపింపబడినను, నయ్యదివారి హృదయాగారముల సుస్థిరనివాస మొనర్పవలయునన్న భక్తిజ్ఞానకర్మసమ్మేళన మావశ్యకమని—

శివా—కాదు- భక్తిజ్ఞానములు మోక్షైకసాధనములైన నగుగాక, రాజకీయకార్యరంగమున వానికి తావులేదు. రాజ్యస్థాపన-ధర్మప్రతిష్ఠ- యిట్టిపూత్రకార్యసాధనకైకర్మ బలపరాక్రమములపై నాధారపడవలయు- ఇంతవఱకే? మొన్న ప్రతాపఘర్ దుర్గము- మహారాష్ట్ర శూరాగ్రేసరుల రక్తజలాభిషేకమున లభించెగాక- భజనలచే- పురాణపఠనములచే లభించెనా! బ్రాహ్మణేంద్రా! చలిచీమైన బాధింపని యహింసాప్రేమమూర్తులగు జ్ఞానోక్తాదుల ప్రసవించిన భారతజననియే లోకైకకర్మవీరులగు భీష్మార్జునాదుల ప్రసవించదా? కాదు - ఎన్నటికిని కాదు. వృక్షచ్ఛాయల - పర్ణకుటీరముల నివసించి ప్రపంచమున కాధ్యాత్మిక బోధసల్పు భక్తులకు వేదాంతోపనిషదూహప్రపంచమున కాని కర్మరంగమున తావులేదు. కర్మయోగియై, శాత్రువకళేబరసోపానముల నధిరోపించి శౌర్యపరాక్రమహర్మ్యమున - మహారాష్ట్రదేశజననిని రక్తసిక్తాంగముల గొల్చిన కాని, యమ్మాత సుస్థిరయై, సునిశ్చలయై, యానంద మొందజాలదు.

(ప్రవేశము: శ్రీఘ్నయానమున—చారుడు)

చారు—విజయోస్తు. ప్రభూ! ప్రతాపఘర్ దుర్గము—

శివా—ఓయీ! ఉదంతమేమి? శ్రీఘ్నముగ వచింపుము.

చారు—శాత్రవులు ప్రతాపఘోరుదుర్గమును ముట్టడించిరి.
దుర్గముదక్కుట సంశయాస్పదము.

శివా—లక్కోజీ యేమయ్యెను !

చారు—లక్కోజీ వీరస్వర్గమున !—

శివా—భవానీ ! అంబా ! నీలీలపరమాద్భుతము. ప్రభువుకై-
దేశస్వాతంత్ర్యమునకై ప్రాణమర్పించిన యావీరవతంసునికా పరమే
శ్వరు ప్రసాదభాగ్యముకలుగుగాక ! ఓయీ ! నీవీక్షణమునపోయి
మేము సైన్యముల సమకూర్చుకొని నాల్గుదినములలో నంపుచేరగల
మని జయదేవునితో వచింపుము. మొన్ననే వేలకొలది దేశభక్తి
పూరితులగు మహారాష్ట్రశూరుల పవిత్రతరరక్తధారలు యధేచ్ఛ
ముగ ప్రవహించెను. ఆత్మాగమున దుర్గము మాయధీనమయ్యెను.
కాని - మఱల యాదుర్గమునే శాత్రవులు ముట్టడించిరి - సేనలకై
సింహగడమున కేగవలయునా ? అయిన మిగిలినదెయ్యది ? శూర
శేఖరుల రక్తధారాభిషేచనమున నే సాధించిన మహత్తరకార్య
మెయ్యది ?—

చారు—దేవా !—

శివా—ఆఁ - నేను గతించిన ? ఇట్లెన్నిపర్యాయము లీ దుర్గ
మును సాధింపవలయు ? సుస్థిరవిజయమునకు భక్తిజ్ఞానములును
యావశ్యకములా ? (చూకానుండి భగవద్గీతనుదీసి) 'కురుకర్నైవ
తస్మాత్త్వం' కర్మణ్యే వాధికారస్తే మాఫలేషు కదాచన' లేదు -
కర్మరంగమున భక్తిజ్ఞానములకు తావులేదు - ఆఁ - రఘుదేవ ! నీవీ
క్షణముననే సింహగడమునకేగి యుండు సేనల ప్రతాపఘోరుదుర్గ
మునకు కొనిరమ్ము. తానాజీతో నాయాజ్ఞావచింపుము. పొమ్ము.
(చారుడు - నిష్క్రమించును) —కురుకర్నైవ' కర్మాచరణమేనా
విధి - 'మాఫలేషుకదాచన' ! ఫలాసక్తి నాకు దూరము. (మఱల
భగవద్గీతను చూచుచు) ఔను.

శ్లో. "మయిసర్వాణి కర్మాణి సన్న్యస్యాధ్యాత్మచేతసా

నిరాశీ ర్నిర్మమోభూత్వా యుధ్యస్యవిగతజ్వరః."

భగ. అధ్యాయః 3 శ్లోకం: 30.)

బేనా! ద్విజేంద్రా! ఆశీర్వాదింపుము (మె-
జయమును !

రంగా—(వేదాశీర్వాచనములు) మహిళామ-
యకన్యకాకరగ్రహణకుతూహలాయత్తచిత్తుడగు
పతి' శివాజీమహారాజు నలంకరింపుడు.

(స్త్రీలు తిలకమునుంచి - హారతి యొసం-
శివా—అనుగృహీతోస్మి! భూదేవోత్తముల-
తల్లులారా! భవదీయ పవిత్రతరమంగళాశిష్యములు
చుండ పరికించెద కర్మయోగమునకు నేడెట్లాపరా-
యోగమును ఘట్టిల్లజేసెడినో? ఆకర్షించెద రిష-
విజయకన్యకాకరకమలమును మామకతను మాన-
ధారవోసియైన! నిలువరించెద నరిసందోహ కర-
ముల మాకు కానూనపలుశౌర్యవహ్నిప్రసరణమున
దవధర్మసామ్రాజ్యలక్ష్మిని! రిపుసందోహకంఠ కంఠ-
చేసి, కర్మయోగవిభూతి మామకబాహుపీఠిని. జయ

(అనుబంధము 12 కరవాలముల నె-

యవనిక దిగజారును.

నృశ్యము ౪.

సమయము: మధ్యాహ్నము.

(దేహాగ్రామమందలి బయలు; ప్రవేశము: రోహిదాసు పాంఠ

(అనుబంధము 13)

రోహి—మొత్తముమీద నీవును నేనును
యున్నాము. రంగా! నీకును 'నా' యనువారు లేరు
యనువారు లేరు. ఎవ్వరికిని నినుచేరజాలమిచే, నీవు
నేనును, యిరువురమును నాటరానివారమే. ఇదియే
టికి కొనితెచ్చితివి. మఱల యే నాటక మాడఁద
నాయనా! పంచముల కష్టముల నేమహత్ముడు
యిదియేమి రంగా! పలుకవైతివి?

(అనుబంధము 14 పాడుచు నిష్కంచు

యవనిక పడును.



శ్రీరాజరాజేశ్వర్యై నమః—శ్రీసుబ్రహ్మణ్యాయ నమః.

భక్తతుకారామ్.

— ❦ —

తృ తీ యాం క ము

దృశ్యము ౧.

సమయము: ఉదయము.

(శ్రీమాస్వామీబాబా మఠస్రాంతము; దేవతార్చన మంగళహారతి.

భక్తులుకొంతమంది శంభాజీ గంగాధరులుందురు.

అందఱికిని తీర్థప్రసాదము లైనపిదప.)

శంభా—స్వామీ! అందఱికిని తీర్థప్రసాదము లైనవ! నేఁ
డేల తీర్థఁపుకానుకలింత యల్పముగ నున్నవి?

గంగా—భక్తబృందము స్వాములవారిసన్నిధికి చనుదెంచిన
కదా! తీర్థఁపు కానుకలు వచ్చుట! శంభాజీ! తుకారామ్ వైరాగ్యప్ర
బోధలు ప్రజలలో ప్రబలుకొలందిని స్వాములవారిచెంతకు శిష్యుకోటి
యరుదెంచుటయు సన్నగిలుచున్నది.

శంభా—వ్యాపారమునను నంతియెస్వామీ! అడుగనివారిది
పాపము- కాని- యతినికి “ఆంక్ష” పత్రిక పంపిన—

గంగా—కులమునుండి బహిష్కారమా? అది యిదివఱకే
యొసంగబడినది. దాని నాతఁడు సఱకుగొనినకదా? యిఁక సనాతన
ధర్మప్రతిష్ఠాపనాచార్యుడగు శ్రీఛత్రపతి శివాజీమహారాజునకు నివే
దించుటమాత్రము మిగిలినది.

(ప్రవేశము: రామేశ్వరభట్టు)

రామే—అభివాదము లు! గురుపాదసరసీరుహములకు—

గంగా—కళ్యాణముస్తు! ఏమయ్యా! నీయప్పు తీతినదా?

రామే—చిత్తము. తుకారామ్ శేటుగారి పుణ్యమున—

గంగా—ఏమిపుణ్యమయ్యా? గోవునుచంపి చెప్పలుదానము చేసినట్లు గోపీచందు బాకీ నివ్వక నీకిచ్చుట పుణ్యమా!

రామే—చిత్తము. అదే నేనును యోజించుచున్నాను. అప్పు తీతినదన్నమాటయేగాని, యాతని దివానుగానున్నప్పటినుండి యతని భార్య జిజియాబాయిచే, దినమున కొకకోటి మంగళాష్టకములు కలుగుచునేయున్నవి.

గంగా—వింటివా! శంభాజీ! శూద్రస్త్రీ బ్రాహ్మణుల నిందించుటయా! బ్రాహ్మణజాతి కెంతయవమానము!

రామే—భాగ్యము. దానికి తగినప్రాశ్నార్థిత్త మొనర్చుట కైయే నేనాతని యుద్యోగము నంగీకరించితిని. చీడపుటగువోలె చెట్టునంటియే చెట్టును నాశన మొనర్పవలయుకదా?

శంభా—భళి! అది కార్యలక్షణము.

గంగా—ఏమయ్యా! తుకారామ్ స్వాములవారి దాసుడై సమాశ్రయణమందునట్లు చేసితివా! రాజమాన్యసనాతనధర్మప్రతిష్ఠానాచార్యబిరుదములును, మతవిద్వాంసపదవియు లభింపగలవు ఏమందువు?

రామే—వెట్టివాడా! 'సిరిరా మోకాలడ్లువారు'దురా?

(లోన - అనుబంధము 15 లోని చరణము.)

శంభా—అదే - తుకారా మీవైపునకే వచ్చుచున్నాడు.

రామే—శంభాజీ! అయ్యదియేకదా నీపొలము. నీవెట్లయి తుకారాము నాపొలమునకు కాపరిగ నియోగింపుము.

శంభా—నియోగించిన?—

గంగా—అంతమాత్రము తెలియవా! నే నంతయు వచింతును
ముగ్ధ.

(వెడలుదురు. ప్రవేశము: తుకారామ్
యవనిక నెత్త శంభాజీ పొలము కాన్పించుచు.)

(అనుబంధము 15)

తుకా—నిర్జనప్రకృతికిని సాధకుని మానసమునకును గల
సంబంధమతిమధురము - అనిర్వచనీయము - అనుభవైకవేద్యము -
ఔరా! సంసారభారమును భరింపజాలక నీవనమున కేతెంచినను -
యిచ్చటనూ - విశ్వసంసారభారము - భళి - మాయ - ఇదియే
కవనమునకు సమయము—

(ఉపవేశించివ్రాయుట కుపక్రమించును: ప్రవేశము: శంభాజీ)

శంభా—శేటుగారూ!—

తుకా—(క్షణమాతతనిచూచి) వ్రాసిన దానిని చదువుచు)

సీ. శివునివిల్ విఱచుచో సీతనుఁగాంచుచో,

వీరశృంగారముల్ వెలయుమోము;

అలవిరాధునిసూల్పు నపుడు హానులఁబిల్పు

నపుడు కిన్ముదంబు నరయుమోము;

ధరణిజప్రణయింప ఖరదూషణుల నొంప

యనురక్తి రక్తిమ లలరుమోము;

భానుజుతిలకింప వాలినిపరికింప

కామమోక్షదకాంతి క నెడుమోము;

గీ. క్షీతి కబంధుని ముక్తునిఁ జేయుమోము;

జలధిగర్వంబు నణచిన చెలువుమోము;

విశ్వమోహన శుభదమై వెలయుమోముఁ

గాంచి ముదమొందు భాగ్యంబు కలుగఁగలదె ?

శంభా—తుకారామ్గారూ!

తుకా—అబ్బ! గట్టిగ మాట్లాడకుము- (చదువును)

“మాయాజాళనాసే యానామేకరూపీ! ప్రీతీచక్రపాణీఅసాంధ్యావీ!

అసాంధ్యావీప్రీతీ సాధూచాపాయాసీ! కథాకీర్తనాసీసోడూనయే!

సోడూనయే పురాణశ్రవణకీర్తన! మనననిజధ్యానసాక్షాత్కార!

సాక్షాత్కారగర్భూతీయాసహజసమాధీ! తుకాహృణేపుపాధిగేలీత్యాచీ”

(మహారాష్ట్రభాషయందలి తుకారామ కృతాభంగము)

శంభా—ఇదియేమి? యిచ్చట నేమివెనకుచున్నారు!

తుకా—ఆఁ- నేనా? అపారసంసారపారావార సంఘాతము నుండి దరిఁజేరుటకై చక్కనిపొలము నన్వేషించుచున్నాను.

శంభా—ఇచ్చట సంతకాలముండువు?

తుకా—ప్రకృతిరమణికి నాపై విరక్తి కలుగువఱకు.

శంభా—నీ కాహారమునకు దారి?

తుకా—కవితాకన్యకాకరకమల సమర్పిత పాండురంగ సంకీర్తనామృతపానమున!—

శంభా—బాగున్నది- అదే! అందున్నదే నాపొలము. చూచి తివా! ధాన్యమంతయు కంకులపై సిద్ధముగనున్నది. అవియే పళ్ళులు కనిపించుచున్నవా! ఏమందువు? నీవిందేయుండి యాపళ్ళులను చూచుచుందువా! నీయాహారమును నేసమకూర్చెద!

తుకా—తప్పక చూచుచుండెద!

శంభా—నిక్కమా! నీపై భారముంచి నేవెడలవచ్చునా? ఇందే మైన పొరబాటుగలిగెనా సకుటుంబముగ నేనాకలిచే మాడిచావవలసివచ్చును. ఏమందువు? అర్ధనిమేసమైన కనులు మూయరాదు.

తుకా—వెట్టివాఁడా! పళ్ళులనుమాత్రమేల? పశువుల, రాళ్ళ గుట్టల ప్రకృతినంతయు చూచుచుండెద! (కనులు బాగుగ తెఱచి) ఇట్లుచూచుచుండెద! చాలునా! ఇఁకపోమ్ము! (శంభాజీ-నిష్క్రమించును) హేచిద్విలాసా! శ్రీనివాసా! ఆగర్భశ్రీమంతునింట జనన మొసంగితివి. వ్యాపారమే వృత్తిగ సంఘటన మొనర్చి శేటు తుకారా

1. పౌలమునందలి ధాన్యమునకును, నాకును, నెట్టిసం
కు నిప్పు డీపౌలమునకు కాపరిగ నియోగించి, 'దాస
కౌనర్చితివి. సంసారమహాక్షేత్రమునను సుఖదుఃఖఫలా
తటస్థునిగనుండునట్లుఁజేసి 'వైరాగ్యదాసతుకారామ్"
వోకదా? ఆహా! యిదియేమి? పక్షులు. తండ్రోపతండ్
రన్నవి రండు- పులుఁగులారా! రండు! (ఆనందసూచి
ముల పక్షులెగిరిపోవును- దీనముగ) ఆఁ- ఆఁ! పోవ
గమతతులారా! యేలపోయెదరు? మీఁకిలకిలారావము
దింతురు? నేను నిరపరాధిని- ఓ! నాకరతాళధ్వను
వెత్తితిరా? ఎంతవెత్రివారలు! తుకారామ్ ప్రాణికో
రలిచీమనైన బాధింప నసమర్థుఁడు రండు! ఆఁ- వచ్చి
యిదే స్వామియాజ్ఞానుసారి నై క్షణమైన నే కనులు
చూచుచునేయున్నాను. ఉ—

కడుపారనిపుడె? సందేహమేల
అల లభించునా? లేదా? నరుల
లోన కలహింపవలదు; ప్రాప్త
సంతృప్తి జ్ఞానిలక్షణముకాదు.

2- ఆనందము- ఈతిర్యగ్గుంతుసంతానమునకున్న యా
మానవసంతతికి లేదుకదా!—

(ప్రవేశము: గంగాధరుఁడు)

3- డు. ప్రొద్దుగుంకకమునుపే కడుపార భుజించి, మీ
లకు చనుడు. లోకబాంధవుఁడస్తమించిన, పాపము
యుటెట్లు?

4- వేశము: రామేశ్వరభట్టు దూరమున)

—పతిగృహమును పంజరమునువీడి, నాకరకమలమలంక
రైరరాజమును తప్పించితివి. ఆకర్షించితివి - నావైరి

పద మలంకరించితివి, తుకారామ్ ! నీవైన దానిమురిపెముల నానందించితివా ? పాతివ్రత్యమును యశావధమున దానిని విరూఢ మొనర్చితివి.

తుకా—ఆనందము - ఆనందము. ఈభూస్వామి యెంతటిపుణ్యశాలి. ఈ పక్షి-గముల పరమాద్భుత భూరిభోజనమునకు సాక్షిభూతుడనైయుండ నియమించి యెంతయుపకార మొనర్చెను. తినుడు ఆనందము !

గంగా—తీరినది, సంపూర్ణమైనది, ఈభావోన్మత్తునకు పొలము నప్పగించిన శంభాజి ననవలయుగాక ! తుకారామ్ ! నీకు జ్ఞానమున్నదా ?

తుకా—అభివాదములు. స్వామీ! నాకూ-(తలగోకికొనుచు) జ్ఞానమా ! లేదుకాబోలు !-కాని భూసురేంద్రా ! కామక్రోధాదుల మాని దైవసంప్రాప్తమైన సంపల్లాభమునకై, సంతసించుచు, యనారతపరమానందమున కాలక్షేపమొనర్చు నీశక్షిసముదాయమునకును పరమవైరాగ్యధనుల న మీకును భేదమేమి ?

గంగా—అవివేకీ ! పక్షులతో మముబోల్చితివా ?

తుకా—అదికాదు. (పశువులచూచి ఆనందమున) రండు రండు ! ఆనందము ! నిలచితిరేల ? ఓ ! కంచె యడ్లముగ నున్నదనియా ? ఆగుడు. నేదీసెద. ఇంక నేమియు నడ్డులేదుకదా ! తినుడు. ఆనందము. ఆ ! ఆ ! పక్షులారా ! పోవకుడు. పోవకుడు. స్వామీ ! నీర మెందున్నది ?

గంగా—ఏల ?

తుకా—అబ్బా ! శీఘ్రముగ వచింపుడు.

గంగా—మూర్ఖా ! మాతోట ముండ్లకంచీయ నంతయు తీసి పశువులకు దారిజేసితివా ?

(ప్రవేశము: జిజియ ఆహారముతో)

తుకా—తొలుత నీ రెండున్నదో వచింపుడు ! నీరు త్రావకున్న పాపమాపక్షులకు బాధకలుగదా ? బాధకలిగిన మందిచ్చు వైద్యులుగలరా !

గంగా—నీరుకావలయునా ? అవివేకీ ! యిదిగో ! కన్నీరురాగలదు (కొట్టుచు) శంభాజీ ! శంభాజీ !

జిజి—ఆ ! ఆ !! యిదియేమి ?

(ప్రవేశము: శంభాజీ)

శంభా—అయ్యో ! అయ్యో ! యిదియేమి ? నాధాన్యమంతయు నాశనమైనదే ? ఓరీ ! అధమా !

జిజి—నోరుబిగియబట్టి మాట్లాడుము.

శంభా—మూర్ఖా ! నాధాన్యమును నాశనమొనర్చితివా ? (కొట్టును జిజియా అడ్డగించి)

జిజి—ఆఁ ! ఆఁ ! మీరు మానవులేనా ? అయ్యో ! రక్తము సైతము కారుచున్నదే ? పొండావల—నాథా !

(గంగాధర, శంభాజీలు నిష్క్రమము.)

జిజి—నాథా ! మీకేల యాయనవసరబాధ ! ఊరక కుడిచి యింట కూర్చొనుమన్న వినక యిచ్చటికిరానేల ? ఇతరులచే బాధపడనేల ? నాకును మీకును యవనుతి నాపాదింపనేల ?

తుకా—బేలా ! సర్వమునకును మానవుడు కర్తయని తలచితివా ?

(అనుబంధము 16)

యవనికపడును.

దృశ్యము: ౨.

సమయము: మధ్యాహ్నము.

తుకారామ గృహము: శ్రాద్ధపరికరములన్నియు సమకూర్పబడియుండును. బ్రాహ్మణుండును, తుకారామను నుపవేశించియుండురు. మహాదేవుఁ డొకపర్యంకమున పరుండియుండఁ చెంత జిజియా నిలిచియుండును. వైద్యుఁ డొకఁడు మహాదేవుని పరీక్షించి విన్నవనమున జిజియాకు సంజచేసి వెడలిపోవును. ప్రవేశము: రుక్మ. కొన్నియడుగులు నడచి ఆయాసమున)

రుక్మ—ఈదినమే, నాకును- యీప్రపంచమునకును ఋణానురూపబంధము తీఱుచట్లున్నది. ఈహతభాగిని జీవితచారిత్రముననిక 'రేపు' యను దానికి తావులేదు. శ్రీహరి! పాండురంగా! నాప్రత్యక్ష దైవమగు నాథుని సేవ యీనాఁడైన మనసార చేయనిమ్ము (సమీపించి) సోదగీ! జిజియా? నాథుఁ డేమిచేయుచున్నాఁడు?

జిజి—నీశ్రాద్ధము బెట్టుచున్నాఁడు! వెధవవీనుగా! కనిపించుట లేదా మహాదేవుఁడు బాధపడుచుండుట?

రుక్మ—జిజియా! మహాదేవునిపై నాకు మాత్రము ప్రేమ లేదా? కాని- నేఁడేలకో నేనెంత ప్రయత్నబలమున నణంచుకొన్నను నాకాయాసమధిక మగుచున్నది. ప్రాణములు- నిలచుపరిపాటిలేదు-

జిజి—ఏమీ? నేఁడింట మామగారి యాభిక్షము జరుగుచుండ నీకు మరణమా? చావనేవలయునన్న సంవత్సరమున నెన్నిదినములు లేవు? చచ్చినను మమ్ముల బాధింప శ్రాద్ధదినమునే యేర్పఱచు కొంటివా?

రుక్మ—జిజియా! అది నాయత్నమా?

జిజి—అధికప్రసంగములు మాని చావనేవలయునన్న రేపటి వఱకును చావకుము! ఈదినమే చత్తునందువా మూలకూర్చొనిక్రిక్కురుమనకుండ చావుము.

రుక్మ—బాధ- దుర్భ- రము- దైవమా!

జిజి—ఏమా దొంగవేసము! నీకు సామవచనములు పనికి వచ్చునా? (కొట్టును)

రుక్క—అయ్యో! జిజియా! (కిందపడి నోరుచూసుకొని) బాధచే నటచిన నాథుని ప్రశాంతమునకు భంగముకలుగదా?

జిజి—బాధ- గీధ- గయ్యాళీ! మఱల నాటకమా (కొట్టును రుక్క కిందపడును. తుకారాము చెంతకే తెంచును.)

తుకా—జిజియా! జిజి- యా! జి జి యా!

జిజి—నాథా! పతి దేవా! జీ వి తేశ్వరా? (అనుకరించుచు)

తుకా—చావనున్న దానిపై కోపమా! జిజియా! రుక్కా! రుక్కా! ఒక్కమాటాడుమా! నామాట కెన్నడు మాటువలికి యెటు గవే? వేడికొనినను కరుణకలుగదా? ఏలపలుకవు? నీవు దైవసము నిగ పూజించు నిర్భాగ్యుడగు నీనాథునిపై యనాదరణమా?

మహా—అమ్మా! పురాకృతకర్మవశమున నాజనకుడైన ఆ హంతకుడేడి ?

తుకా—కుమారా! (సమీపించును) యిదే నీజనకుడు—

మహా—(పర్యంకమునుండి లేవబోవుచు) ఔనా! నీవు నా జనకుడవేనా? నోరార, మనసార ‘జనకుడ’ నని నీవే వచించు చున్నావా?

తుకా—(తలవంచి) మహాదేవా! నీవాక్యములందలి యక్ష రక్షరమును యనేకమహాగ్నిగోళములై. నానిలువెల్ల నిర్దహించుచు, కంఠమును స్థంభింపచేసి, ప్రేమరూపమున వెలివడునుంకించు, సశృ ధారాజలాశయమును మొదలంట నింకించి నోరార “తనయా”యనుట తైన యసమర్థునిచేయుచున్న సంతాపమే నీవు వలదన్నను, నిరసించి నను, హింసించినను, యీ హతభాగ్యుడు నీజనకుడే యని చాటు చుండలేదా?

మహా—కావు - కావు. నీవు నాజనకుడవుగావు. నేను నీకు తనయుడనుకాను. ఇంకను సిగ్గులేక నోరారజనకుడనని వచింతువా?

కాపు ! నిక్కముగకాపు ! నాఁడు నిర్దయుడవై పంచమునిత్రోసి నందున కాదే నాకీదుర్భరబాధ అనలువ మనసార నానొసటలిఖించిన యాయుఃపరిణామమును చేతులార తుడిచివైచి బాధించి - హింసించిన నీయకాలమృత్యుదేవత కర్పింపజనించిన నా పురాకృతపాపసర్వస్వదేవతవు.

తుకా—(తలపట్టుకొని) హా ! శ్రీహరీ ! దీనశరణ్యా !! చాలభరింపజాల - యీసంసారదవాగ్ని భరింపజాల !

రుక్మ—నాథా ! నాథా ! ఉన్నాడవా ?

తుకా—ఉన్నాఁడు తస్వీ తస్వీ ! అందఱి నిందావాక్యశూలములపైచి, యందఱి ప్రలాపములకు, యందఱి శాపోదకములకు గుఱియై యందఱి బాష్పనీవాపాంజలులకు శిరముడ్డి చచ్చియు చావక జీవచ్ఛవంబువోలె నీనాథుఁ డింకను బ్రదికియేయున్నాఁడు. చావలేదు. ఇందేయున్నాఁడు.

రుక్మ—(తుకారామ్ సమీపింప) నాథా ! ఆయాసము—క్షమాపణ—

తుకా—క్షమాపణయీ ? దేనికి ? నాయట్టి నిష్కరుణకఠిన కిరాతకచండాలున కర్ధాంగినియైనందుకా ? అయ్యో ! దేవీ ! ఎట్టి దుర్భరబాధల ననుభవించుచున్నను, యెంతటి మహత్తరకార్యకరణ సంతాపమున మునింగియున్నను, నేను చెంతకే తెంచి “రుక్మా” యని పిలచినంత నీవొక్కతై వైన మందహాసమున “నాథా !” యని పలుకుచుంటివే ? నన్నిక యాదరించువా రెవరు ? మాటాడించువా రెవరు ? దైవమా ! యీసంతసముక్కటైన యీనిర్భాగ్యునకుండరాదా ? రుక్మా ! నీవు సాధుచారిత్రవే ? పరమపతివ్రతాశిరోమణివే ? నీకాయీకాలమరణావస్థ ! నీకా యీఘోరహింసాయుక్తదుర్మరణము.

(ప్రవేశము: శంభాజి)

శంభా—ఓరీ ! దొంగా ! తుకారామ్ ! ఎందుడఁగితివి ?

జిజి—(కోపమున) పొమ్మావల. దురాత్మా! యింట మేమే
చచ్చుచునుండ నీ బాధయొక్కటియా?

శంభా—చచ్చినను సరియే- మంటగలిసినను సరియే. మీ రే
యేట మునిగిన నాకేమి? (తుకారామ్ స్థబ్ధుడైయుండ మెడబట్టి)
ఓరీ! తెమ్ము! నాధాన్యమును!

తుకా—నీధాన్యమా? సోదరా! “నీవి” యను ధాన్యము నా
పశువులును పక్షులును నారగింపలేదా? భుజింపబడినవాని మఱల
తెమ్మన్న నేనివ్వగలనా?

శంభా—ఇవ్వకున్న నీవొసర్చిన ధాన్యనాశనమునకై నేను
సకుటుంబముగా చావవలయునా?

తుకా—వలదు. సోదరా? మీయందఱిప్రాణము లా ధాన్య
ముపైననే యాధారపడియున్నవా? నిక్కమా? రాజాధిరాజులనైన
సరకుగొనని మృత్యుదేవత నీధాన్యముపైననే యాధారపడియున్నదా?
కానిమ్ము! యీగృహమాననున్న వస్తువులలో నీయిచ్చవచ్చినవానిని
గైకొని విక్రయించి సుఖముగ స్థిరజీవులై మనుడు.

జిజి—ఆ! ఏమిత్తాగము. దానకర్ణులు! యింట నేమూల
చూచినను ధనరాసులు మూల్గుచున్నవనియా యిచ్చవచ్చినరీతి దాన
మొనర్చుచున్నారు.

తుకా—దేవీ-

జిజి—చాలునికే. పడియుండుమావల. నీయట్టి చేతగాని
వానికి పెత్తనములు కూడనా? ఓరీ! అధమా! ఊరకపోయెదవా
లేదా?

శంభా—కదలను. నేడు నాధాన్యమైనరావలయు. లేకున్న
ప్రాణమైన పోవలయు.

తుకా—దేవీ! వేడికొందును. నాకొఱకుగాకున్న యనాదిగ
ఘోషమునకే విమలయశశ్చంద్రిక నార్జించిన పతిధక్తికొఱకై న-నీ

వింకను కొంతకాలము సుమంగలీత్యమును కోరుదువేని యీవిషయమున మాత్ర మడ్డురాకుము.

జిజి—బెదరింతువా? వలదు. అడ్డమువచ్చిన నీకు పాదరక్షాప్రయోగము తప్పదు.

తుకా—(తలవంచి) శ్రీహరీ! రంగా!

జిజి—కన్నవారి పాదరక్షాప్రయోగమునై చుటకన్న భార్య పాదరక్షాప్రయోగమధికమా!

తుకా—రంగా! పాండురంగా! నీకరుణ- నీదయాత్మ భావము- నీభక్తజనపరీక్షామనీషయప్రతిమానము- అనిర్వచనీయము. నేదుర్బలుఁడనే? పాపపంకిలనిమగ్నుఁడనే? మమకారబాధితుఁడనే? యీవిషయపరీక్ష భరింపగలనా? అయ్యో! ఈసంసారదవాగ్ని యంతకంతకుదుర్భరమగుచున్నదే? దేవీ! కృతజ్ఞుఁడ చక్కని యుపదేశమొనర్చితివి. ఆ జన్మముఁ దీని మఱువను నీయుపకార మీజన్మమునతీర్పజాలకున్నను ముందు జన్మముననైన తీర్తును.

మహా—అమ్మా! (తుకారామ్ సమీపించును)

తుకా—ఏమి నాయనా?

మహా—వలదు. నాచెంతకురావలదు. ఈకొన్ని ఘడియలైన జీవించియుండుట నీకిష్టములేదా? ఏమీ! అవినిక్కంపు కన్నీటిధారలేనా?

తుకా—కావు. తనయా! యివి కన్నీటిధారలుకావు. శోక భరంబునను నీనిందావాక్యభరంబునను కటిగి కన్నీటిరూపమున ప్రవహించు నాపంచప్రాణసర్వస్వ ధారలు. మహాదేవా! నీవొక్కమరణబాధ ననుభవించుచున్నాడవు కాని, యీలోకమున నేవైద్యులచే కాని, యే యోషధీరాజములచే కాని యెన్నటికిని శాంతినుదని వేదనాయాతహింసాగ్ని నిర్దహించుచుండ క్షణక్షణమున కీ నిర్భాగ్యుఁడనేక శతసహస్రమరణవేదన లనుభవించుచుండ లేదా?

జిజి—నిక్కమే? అయిన చావరేల?

తుకా—దేవీ!

జిజి—బోను. కన్నవారి పాదరక్షాప్రయోగములు నైఁచు నీకు సరిగా నుండుటకన్న విధవనైయుండుట మేలు.

తుకా—(మోకరించి రెండుకరముల శిరమును పట్టుకొని జిజి యాను చూచుచు) ఓ తుకారామ్ నామకజీవచ్ఛవమా! యిందటిన్ని విధములనీమృతికై శాపోదకములొసంగుచున్నను నీవ్యర్థతరజీవితగ్రంథమున కానలువ ‘సమాప్తి’ యని వ్రాయనేలేదా? లోకమున ప్రాణులందఱి సుఖదుఃఖముల నేగాక యందఱి యాయుః పరమాణుములును యాపరమేష్టి నీకేయిసంగెనా? (గొంతుకబట్టి నులుముకొనుచు) నిన్ను బాధించి హింసించినను నీకు మృతి-

రుక్క—(కనులు తెరిచి) నాథా! జీవితేశ్వరా!

తుకా—(చేతులు నేలపైనాని క్రిందచూచుచు) లేదు. జిజియా లేదు. ఈనిర్భాగ్యునిపై యామృత్యుదేవతకును కరుణలేదు (తల యెత్తి) ఈకలుషాత్ముడికిను నెందఱిని హింసించి వధింపవలయునో? ఎన్ని వేదనాహింసల ననుభవింపవలయునో!

రుక్క—బాధ! ఆయాసము. నాథా!

తుకా—అనుభవింపుము. దురదృష్టదేవతా! యీనిర్భాగ్యున కర్ధాంగి యైనందున కలుగు ఫలమును సంపూర్ణముగ ననుభవింపుము. నన్నేలపిలచెదవు? బ్రతికియున్న యీనిమేసమేని శాంతిలేక నాస్పర్శ చే లోకాతీతవేదనల ననుభవింపనెంచితివా?

శంభా—తుకారామ్!

తుకా—గైకొమ్ము యీ ఇంటియందలి వస్తువుల-

జిజి—వలదు. ఒక్క-వస్తువును తాకితివా శిరము బ్రద్ధలగును. (యిత్తుదండమును ధరించి)

తుకా—సంతోషము. నేనేయిసంగెద. యాపాండురంగని మమేయమాయామహిమ (పోఁబోవ జిజియాకొట్టును చెరుకు, రెండు ముక్కలగును.)

జిజి—మూర్ఖా! అయినదా?

తుకా—(క్రిందచున్న చెరుకుముక్కల చూచుచు) ఈకఠిన కర్పూని శిరస్పర్శచే యాపుమాసిభూపతితవైనను యీదీనునకు ధర్మో పదేశమునే చేయుచున్నదానవా? ఔను! జిజియా! యిత్సుదండము రెండుతునకలైనను నీనాథుని శిరము బ్రద్దలు కాలేదని చింతింపకుము అది నీదోషముకాదు. కాంతా! యీదీనుని శిరముచూత్రమే గాక హృదయముపైతము కఠినశిలాసదృశమగుచుండ సీవేమిచేయగలవు. (శంభాజీవైపుచూడకయే) సోదరా! మనవివాద మియిత్సుదండమే పరిష్కరించె. ఇందలి వస్తునమూహమునం దర్గము కుటుంబముపాలు రెండవయర్గము నాపాలు కావున (మెడనున్నహారముతీయచుండ)

(ప్రవేశము: గోపీచందు ఉద్యోగితో)

గోపీ—వలదు. వలదు. యీఆస్తియంతయు నాయధీనమైనది. ఇందలి చిల్లిగవ్వయైన తాళవలదు.

జిజి—చందుగారూ! ఏమి యీయాగడము.

గోపీ—ఇదియూ? బాకీనివసూలుచేయు యాగడము. అయ్యా ఉద్యోగిగారూ! నిలచితిరేల?

జిజి—అయ్యా! యిదియూ మమ్ము బాధించుటకు సమయము. మేము పారిపోవువారమా! ఆస్తిలేనివారమా?

(ప్రవేశము: రామేశ్వరభట్టు వేరొకవైపునుండి)

రామే—తుకారామ్! ఏదీ నాజీతము.

జిజి—ఏమయ్యా! బ్రాహ్మణా! నీకు కనులు తలకెక్కినవా? నీయజమానిని, గయాపూర్వకముగ నినుఋణవిముక్తునిచేసి నిన్ను పాలించి పోషించుచున్న నీస్వామిని నేకవచనమున సంబోధింతువా? ఏదీ! ధనము. గోపీచందుగారి బాకీకై కావలయును.

రామే—ఎందున్నది ధనము?

జిజి—ఏమీ ! నీవు మావ్యవహారములన్నియు చూచు దివా
నువుకావా ? ఏది ! మూలధనముగా దాచియుంచిన మూడువేల
వరహాలు ?

రామే—నష్టము. వ్యాపారమున నంతయు నష్టము !

జిజి—నష్టమా ! అంగడియందలి వస్తుసమూహము ?

రామే—అప్పులవారిపాలు.

జిజి—పరిహాసములుకావునుమా ! పేటికయందు—

రామే—చిల్లిగవ్వయైనలేదు

గోపీ—మోసము. మోసము. అయ్యా ! ఉద్యోగిగారూ !

నిలచితిరేల ?

తుకా—ఆగుఁడు. చందుగారూ ! ద్విజచంద్రమా ! ధనమేమి
యు నిలువలేదా ? కానిమ్ము. నాపై తృకమగుస్వత్వమంతయు విక్ర
యించియైన యీచందుగారి బాకీధన మిప్పింపుము.

రామే—నమ్మకుఁడు. చందుగారూ ! ఆస్తియేమియులేదు.

జిజి—మూర్ఖా ! మాపౌలము—

రామే—గోష్పాదమంతయులేదు.

జిజి—ఏమీ ! యాయూరనున్న మాగృహములు-భూములు
తోటలు—

రామే—అప్పులవారిపాలు అందర్థము నాబాకీకై - విక్రీతము
లైనట్లు నీనాథుని స్వహస్తలిఖితపత్రము లున్నవి.

జిజి—ఆఁ - ఆఁ - దురాత్మా ! నీవు బ్రాహ్మణుడవేనా ?
నీవు మానవరక్తముననే జనించితివా ? (సమీపింప)

రామే—ఘరియాదగ దూరమున నిలుము. ఎవరికీకావలయు
నీయుద్యోగము ? కావలసియున్న నీపతి నే నాచెంత—

జిజి—ఆఁ ! బ్రాహ్మణహంతకా ! నీవే మనెదవా ! అయ్యా !
రాజకీయాద్యోగిగారూ ! బంధింపు మీస్వామిద్రోహచండాలుని—

యిదియే—యిప్పుడో—యిక ఊణమునకో చావనున్న నాకుమా
కునియాన - యీపాఠుడు స్వామిద్రోహి - కృతఘ్నుడు - చోరుడు-
లేకున్న వచ్చినరెండుమాసములకే యీగోచిపాతరాయుడు రెండు
వేలనిష్కములస్వత్వమును సంపాదించునా ! ఊ - బంధింపుడు -
(ఉద్యోగి బంధింపబోవ)

తుకా—ఆగుడు—వదలుఁ డాబ్రాహ్మణుని పోయినది నా
ధనముకా ! నే ఊమించుచుండ - నాకు లేనికోపము మీకేల ? ద్విజ
చంద్రమా ! ఏదీ నన్నొకతూరి చక్కఁగ పరికింపుము. మీకంతధన
ముపై నాశయేయున్న నాతో నేలవచింపవైతివి ? నేనే మనసార—
చేతులార - నాస్వత్వమునంతయు - పరమసంతోషమున నొసంగు
చుంటినే ! ఔనా ! నిక్కమా ! నాధనమంతయు పోయినదా ! నా
స్వహస్తలిఖితపత్రములున్నవా ? ఔను. సత్యదేవత కావాసస్థానమైన
నాలుకయే యిచ్చువచ్చినరీతి తిరుగుట కుపక్రమించిన పత్రములు
మాత్ర ముదయింపవా ! మఱచితి - కావలసిన మీచెంత నౌఖరు
పదవి నిత్తురా ! సంతోషము ! ఇప్పుడు నన్నావరించిన యాపద లిం
చుక తొలఁగిన - సంతోషమున నంగీకరింతు.

రామే—ఏమీ ! ధనమునకేనా !

తుకా—ఆ - ఔను - మీరెంత నిర్నామమొనర్చినను యీ
కను చచ్చియు చావక పరితపించు మీమానససాక్షిణీదేవత నుద్బో
ధించి—మీకును - నాకును - యామోక్షధనమును సంపాదించు
టకై - కానిండు - ద్విజేంద్రా ! ధనమేమో యార్జించితిరి - కాని -

గీ. ధర్మభంగి మావార లాధనముఁ గూర్చు,

చనియె, నదియు, చెప్పకయె నక వసట ముంచి;

ధర్మహీనత గూర్చి తద్దాని నెచ్చ

రికనినున్ గూడ వంచించి యేగునేమొ!

పోయిరండు! ద్విజేంద్రా! నాభార్య క్రోధమానస! ఆయమ
మిమ్మెమియు ననకమునుపే పోయిరండు!

ఉద్యోగ—(మహాదేవుని శవముపట్టి) తీసివేయుము—

తుకా—అఁగుము- నిలుము దూరమున! నీవు భారతీయుఁడ వేనా! మానవజనసామాన్యములైన దయాదాక్షిణ్యపశ్చాత్తాపములు నీయందుమాత్రము నేఁడట్టె విధ్వంసితములయ్యెనా? ఈ బాలకుని తుదియుచ్ఛ్వాస మింకను తనవేడిమిని బాయలేదే! నీకు పాపభీతి లేకున్నను- పీనిమోమున తాండవమాడుచు- తుద కందఱుచు నా బారిఁ జిక్కుట తప్పదని చెప్పకచెప్పుచున్న మృత్యుదేవతను గాంచి నన్నె న భీతికలుఁగదా?

గోపీ—(ఉద్యోగి సందేహింప) పోయెదవా? ఉద్యోగమునకు దత్తాంజలి యొసంగెదవా! (ఉద్యోగి సమీపింప)

తుకా—మానవా!- మానవరూప ఘోరకఠినపిశాచమా! (కొండుచేతుల నుద్యోగికంఠమును బట్టి) తనువుపై నీకాసలేదా?—

రుక్మ—(ఇంచుక లేచి) శాంతము- శాంతము- జీజీ!—
శాంతము-

తుకా—(స్తబ్ధుడై- చేతులు తమంత యుద్యోగికంఠమును వీడ) ధన్యవు- రుక్మా!- ధన్యవు! దుర్భరమరణావస్థనుండియు నీయర్థాంగినీత్యమును సార్థకపఱచి, నేను దురంతకోఁగఁగ పిశాచమునకు బానిసనగుటఁ గాంచి- యజ్ఞానావస్థనైన- “శాంత” మనెడిమంత్ర రాజము నుపదేశించితివా! ధన్యవు! రంగా! వైసతేయతు రంగా! నీ వపూర్వకరుణాసముద్రుఁడవు! అయినదా! యింకేమైన నున్నదా! చూడుము. వెదకుము. భక్తచారిత్రములనెల్ల - క్రొత్త క్రొత్తబాధల క్రొత్తహింసల వీనికై సృజింపుము. అపుడు నీ వార్త రక్షకుఁ డగుదువు. దీనశరణ్యుడ వగుదువు.

జిజీ—చందుగారూ! మమ్మిట్లు బాధించుట న్యాయమా?

తుకా—బేలా! నీ కింకను పిచ్చి వదలలేదా? అయ్యా నా గార్య పొరపడియె! ఆతన్ని మిరింకను సువివేకమానవజాతికి చెందిన

వా రనియె భావించుచున్నది. క్షమింపుడు - కాదు - పాపము - మీహృదయములమాత్ర మాపరాత్మరుడయోమయకరాళ శిలలచే నిర్మించెననుట యాతస్వంగి యెఱుంగదు. ప్రపంచమున నందఱు గతిం చినను, మీరుమాత్రము, మీయన్యాయద్రోహకార్యములచే నాజ్ఞించిన ధనరాశిని సింహాసనముగఁ జేసి, కలకాలమిట్లే మనియుందురని యెఱుంగరు కానిండు; నిరపరాధియగు నొక్క-బాలకునియొక్కయు, నబలయొక్కయు ప్రాణము లున్న నేమి ! చన్న నేమి ! లోకమున ధనమేకదా ప్రథానము. ఆఁ - జిజియా ! మహదేవుని - కాదు - మహదేవునిశేవమును - దుఃఖింపకుము. బేలా ! దుఃఖించుటకు మనకు వ్యవధియేదీ - ఆవలనుంచుము - వలదు —

గీ. చనుచునున్నారు పృథిని మేసంబు, ప్రాణ

లెంద, అందఱో వారికై యేడ్చి రబల !

మఱల రా రొక్కరును, కృపామతిని, బేల !

మృత్యుహృదయంబు కన్నీట మెత్తవడునె !

లేక యేడ్చుదనంనువా ? బిగ్గరగ నేడ్చుము ! నీరోదనధ్వానములే రోదనీకుహరము నిండి, యీయజాండభాండమును భేదించి, యందెందోయుండెడి యావేదండవరదని హృత్పుండరీకమున దాఁగి యున్న కరుణ, దయ, వాత్సల్యమణుల వెలికి లాగఁగలవేమో చూచెద ! రుక్మా ! రమ్మ ! పరలోకమున కేగుచు, పరమపాతకియగు నీపతితోడపై నించుక విశ్రమింపుము ! మరణించుదానికి మంచమైన నేమి—మండునగ్నియైన నేమి,

జిజి—నాథా!—

తుకా—శాంతము ! మృత్యుదేవతా ! నీకవుడే యొకప్రాణ హనుబలియొసంగితి. నీవిపుడు గ్రహించుచున్న యీయమూల్యరత్నము నెల యెఱుంగుదువా ! ఇది లోకాతీతపరిభ్రష్టసమేత ! రుక్మా ! నీకు యాదరించువా రెవరు ? మాటాడించువా రెవరు ? దైవమా ?

యీసంతస మొక్కటియైన యీనిర్భాగ్యున కుండరాదా ! పరుండు
ము రుక్కా ! యిదియే నీనాథుడు నీకొనర్పు కడవటియుపచారము.
ఈనిర్భాగ్యునియంక పేటికయే నీమరణశయ్య ! వింటివా ! వీని కీవిశాల
ప్రపంచమున యీ శరీర మొక్కటితప్ప నాయనునదేదియును లేదు.

(ప్రవేశము: రాజభటుడు.)

జిజి—ఇదియేమి మఱల క్రొత్తయనర్థము !

రా. భ—శేటుగారూ ! మీ దివాను రామేశ్వరభట్టు నేరా
రోపణచే మిమ్ము బంధింప రాజాజ్ఞయైనది.

తుకా—అయినదా ! ద్విజచంద్రమా ! ఈశరీర మొక్కటియైన
'నాది' యని భావించియుంటిని. దానిని సైతము ఛేదించి, దాసున కీ
యుపకారమును మీరే యొనర్చితిరా ! సంతోషము. (భటునితో)
నిలిచితివేల ? బంధింతువా ! కానిమ్ము ! రుక్కా నీ కీయాశ్రయమును
కూడ దెవము తీసివై చెను. నే నేమిచేతును. అనుభవింపుము ! శృం
ఖలములఁ దెచ్చితివా ! బంధింపుము. కావలసినదే ! తుకారామ్ !
పాండురంగఁడనియు, భక్తియనియు విశ్వసించినందుల కీప్రతిఫలము
నీకు కావలసినదే !

బ్రాహ్మ—శేటుగారూ ! శ్రాద్ధకర్మ యున్నదా ! లేదా ?

తుకా—సందేహమేల ? దయాపూర్వకముగ నీబ్రాహ్మణో
త్తముఁడు బ్రదికియున్న మాకందటికిని నొక్కనిముసమున శ్రాద్ధమును
చేయించుచుండ చచ్చినవారికి కొఱతకల్గునా !

శంభా—ఓరీ ! దొంగా ! నాధాన్య మేదీ ? నాగతి యింత
యేనా ?

రామే—నాజీతము తుకారామ్ !

తుకా—దాసుఁడు - అభివాదన మొనర్చుటకైన యసమర్థుఁ
డైన - దాసుఁడు - ఈనిర్భాగ్యునిచేత నేమియు లేదే - తనువు
రాజభటుల యధీనము; ఆస్తి - గోపీచందుగారి పాలు; భార్యపుత్తు

లు - ఆపరేతపతియధీనము; మానసమన్ననో - సకలాంగముల నుడి
కించు ఊణక్షణప్రదహ్యమానమర్భరసంతాపాగ్నిపాలు! అయ్యలారా!
మీకు తృప్తియేకలుగునేని - వీనిచెంత - యింకను రక్తమాంసము
లున్నవి - మీయిచ్చవచ్చినరీతి పంచుకొనుఁడు !

రుక్మ—నాథా ! మాకేదిదిక్కు ?

తుకా—మృత్యువు—రుక్మా !

జిజి—ఛీ - ఛీ - అందఱిని చావమందువా ?

తుకా—ఔను - అందఱికిని మరణమే శరణ్యము ! చావుము
రుక్మా ! నీ కీలోకమున తావు లేదు బేలా ! కలికాలమున - యీ
లోకమున - నినుబోలు సాధ్వీమణులకు తావు కలదా ? చావుము -
మీ యిరువురివరలోకప్రయాణమును, నా కారాగారప్రయాణమును
నొక్క-తూరియే ప్రవర్తిల్లితీరవలయు. చావుము - మీ యిరువురిమర
ణమును కనులార చూచినకాని నాకు సంతసము కలుగదు.

రుక్మ—నాథా ! - నాథా !-

తుకా—చచ్చితివని తలంచితినే ! రుక్మా !- యింకను చావ
లేదా ! బేలా ! స్వార్థభూయిష్టమగు సీప్రపంచమును వీడి - యేలోక
మునకో యేగుచు, నింకను “నాథా” యని సంబోధించి యేల పాప
మార్జింతువు ? వీఁడు నీకు నాథుఁడా ! పరేతనాథుఁ డగుఁగాక !
చావుము. (హృదయమును కొట్టుకొనుచు) చూచితివా ! బాధలేదు-
యీహృదయ మిపుడు కఠినశిలాసదృశము. హహహహ - చావుము.
జిజియా ! నీవును చావుము. బ్రాహ్మణా ! నీవును - నీవు - అందఱును
చావవలయు, రుక్మా ! చావుము. శీఘ్రముగ - ఆఁ - ఒక్క-క్షణము.
తొలుత పైతృకర్మ - పిదప నీమారణకర్మ ! కానిమ్ము ! బ్రాహ్మణా !
పిలుపుము పితృదేవతలను—

(బ్రాహ్మణుఁడు మంత్రము ప్రారంభింపఁ—

ప్రవేశము: గంగాధరుఁడు.)

గంగా—వీలులేదు - గురుధికారమునకై యితనికి కులబహిష్కార

శిక్ష విధింపఁబడినది.

బ్రాహ్మ—స్వామి!—

తుకా—వీలు - లేదు - హహ్వాహ్వా! వినిపించుటలేదా? వెట్టి బ్రాహ్మణా! నాకు శ్రాద్ధము జరిగినకాని, నాచే శ్రాద్ధకర్మ చేయించుటకు వీలు - లేదు. నీకును సంతియే రుక్మా! బ్రాహ్మణోత్తముల వేదమంత్రముల సాయములేకయే నీవు స్వర్గారోహణ మొనర్పవలయు. చావుము. శీఘ్రముగ - పాపము మనయింటి కేతెంచుటకై - విమానారూఢులై పితృదేవతలు సిద్ధముగ నుండురు కాబోలు! నీవు - రుక్మా శీఘ్రముగ మరణించి - స్వర్గమునకేగి - యోవెట్టి పితృదేవతలారా! మీకు శ్రాద్ధము లేదు - మంత్రములేదు - పిండ ప్రదానము - లేదు - తర్పణము - లేదు -

శంభా—నాధాన్యము తుకారామ్!

తుకా—లేదు- లేదు.

రామే—నాజీతము?

తుకా—లేదు-

గోపీ—నాబాకీ?

తుకా—

ఉ. లేదు ధరిత్రి ధర్మకళ- లేదు జగంబున సత్యశక్తియున్
లేదు ప్రపంచసంభరణలీలయు, నీశ్వరభక్తి చిన్మయా
మోదవికాస మెందులనులే దదె లోక మలోకమయ్యె నా
వేదము, రంగడున్, స్మృతులు, విప్రులు, భక్తులు లేరు-లేరిల్.

గంగా—అయినదా! తుకారామ్! కులక్రమాగతమగు గురువుల పూజమాని, రాళ్ళనుండియు, చెట్లనుండియు నేర్చినవిద్యచే, పంచముని పాదదాసుడగుట కిదియే ఫలము! ఇదిగో నీరంగడు! (విగ్రహమునుచేతికిచ్చుచు) గురువుగారేల? రక్షింపనీపాండురంగడు కలఁడుకదా!

తుకా—కలఁడా? పాండురంగఁడు కలఁడా? ఏఁడీ—ఎక్కడ? ఎందున్నాఁడు? చూచితిరా! యిదియా? మట్టిబొమ్మ! స్వార్థపరులగు జడదారులు లోకవంచనార్థము నిర్మించిన మృణ్మయ విగ్రహము. లేఁడు- పాండురంగఁడు లేఁడు- వేదములు లేవు. భక్తులు లేరు లేరు. హే సనకసనందనవందననందనా! నీవు కలవా? లేవు- లేవు- కల్ల- అసత్యము- అంతయు భ్రాంతి— ఓపండరినాథా! నీవు పరమపద సనాథుఁడవా! కావు. కావు నీవుండుటయే నిక్కువమైన, వేదములు సత్యములైన ప్రపంచమున హైందవమతమే యథార్థమైన- యేదీ రమ్మ! (విసరి నేలపై) హహ్వాహ్వా! ముండితివా! చూర్ణమైతివా! హహ్వా ఎదుచనియె నీయమేయమహామహిమ ! నన్ను రక్షింపఁజాలకున్నను తుదకు నిన్ను నీవైన రక్షించుకొనఁగలిగితివా! నీమహిమయంతయు నితయేనా? హహ్వాహ్వా! యిదిగో నిన్ను కాలిరాచి—

(లోన- వీధిలో- రోహిదాసు- అనుబంధము)

(తుకారామ్ చక్రితుఁడగును- మానసికగగనవీధినివరించిన ప్ర బలసందేహగాఢతామిశ్రమును భేదించు ఆశాపూరితవికాసము మంద మందముగ నాక్రమించుచుండ- భటులచే నీడ్వబడుచుండ-)

యవనిక పడును.

దృశ్యము 3.

సమయము: సాయంకాలము.

తుకారాము గృహసమీపప్రదేశము: రోహిదాసు కొండలు రాళ్ళునువ్వుచుండ- కొండలు కనరుచుండ)

(అనుబంధము 18)


రోహి—అకటా! పంచములబాధలు- భరింపరానివే- ఏమి చేతును? రంగా?

గీ. ఏల సృజించినాడ ఏమాలజనుల?

నెవ్వ రేవేళ నిందించి హింససేయ

మారువలుకక తలవంచి బ్రదుక నీవె

వ్రాసితో నొసట? విధియొ? ప్రాప్తియే మొ? (నిష్క్రమము)




శ్రీ రాజరాజేశ్వరై నమః— శ్రీ సుబ్రహ్మణ్యాయ నమః.

భక్తతుకారామ్.



తు రీ యాంకము



దృశ్యము: ౧

సమయము: ప్రాతఃకాలము

(గోపీచందుగృహమునందలి యొకగది; అద్దమును చూచుచు- నీశ- నిట్టూర్పు విడచి)

(అనుబంధము 19)

నీశ—(పాట నాపి) లేదు- భారతీయసారస్వతమున పాతి వ్రత్యము- పతిభక్తియను సువర్ణాక్షరములే కాని ప్రణయము, సౌందర్యము లనునవి గగనకుసుమాయమానములు- వినుము. భక్తి-అంతయు భక్తి స్వార్థభూయిష్టమగు భక్తికాదు- నిర్మలభక్తి- దానియందే ప్రేమ.

(అనుబంధము 19 యందలి చరణము)

(ప్రవేశము: గోపీచందు)

గోపీ—నీళా! నీళా!

నీశ—(చూడకయె పాడుచుండును)

గోపీ—(సమీపించి భుజముపై కరమిడి) నీళా!

నీశ—(పాట నాపి మగని నవలోకించుచు- మోకరించి)

నీశ—జన్మజన్మాంతరకృతపాపపరిహరణములట!—

జోకా—నీ మొహమట—

గోపీ—అబ్బో! అంతగొప్పవేకాని - గేహేశూరన్యాయముననా?

నీశ—అనురాగభక్తిసుధావాహినీనిలయములట!—(అనియంక పీఠినుంప చరణముల లాగును. గోపీచందు క్రిందబడును.)

గోపీ—అమ్మా! - అమ్మా!—

జోకా—ఆఁ - ఆఁ - వెధవపీనుగా! యిదెక్కడివల్లకాటి భక్తియే?

నీశ—(నిశ్చేష్టయై యిరువురిని చూచుచుండును.)

జోకా—నీకేమి దయ్యముపట్టినదా! భూత మావేశించినదా? (కొట్టుబోవ)

గోపీ—(క్రిందనుండియే) జననీ!—

జోకా—(ఆగి - గోపీచందును చూచుచు ఆఁ - ఏమి పుత్ర రత్నమా?

గోపీ—హం (గొంతుక సవరించుకొనుచు) నే చెప్పన దేమనిన—

జోకా—ఆఁ - నే వినున దేమనిన—

గోపీ—నీశ యేమియు తెలియని ముగ్ధ. 'భస్మచ్ఛన్నాగ్ని న్యాయము.

జోకా—నీవు సర్వమును తెలిసిన పండితుడవు. మూర్ఖ న్యాయము—

గోపీ—అది కాదు మాతా!

జోకా—అది కాకున్న నింకేమి పుత్రకా?

గోపీ—మఱి - యేదో - యథారాజీన్యాయమున—

జోకా—నీ మొహం న్యాయము - మూర్ఖా ! (నీళ్ళతో) అలా చూస్తున్నావేం?—

నీళ్ళ—శాంతము. భవ్యతరప్రేమనాహినియం దీర్ఘాక్రోధము లకు తావులేదు - పతిదేవా ! ఈ దానికి భవదీయచరణములే ముక్తి సాధనోపానములు —

గోపీ—కావు - కావు - దూరమున నుండుము - అమ్మా !—

జోకా—అయ్యో నాయనా ! ఇదెక్కడి విలక్షణపు పెద్దము దొరికిందిరా బాబూ నీకు ?

(ప్రవేశము: రామేశ్వరుడు)

గోపీ—బాబూ ! మళ్ళా తయ్యారై నారా ? మే మేదైన మాట్లాడుకుంటూంటే సరి - తాము “హాజరు”

జోకా—గొప్పపండితులు కదా స్వామీ ! విద్యాసద్గుణాలు ఒక్క-చోట యండవా యేమి ?

రామే—అదికాదు జోకాబాయిగారూ ! మీకోడలి పుడు తుకారామచేత క్రొత్తవిద్య నభ్యసించినది. దాని నిచ్చట యనుభవ పూర్వకముగ నేర్చుకొనునట—

గోపీ—ఏమివిద్య ? కార్యార్థిన్యాయమున అడుగుచున్నాను !

నీళ్ళ—నిర్మలప్రేమవిద్యను !

జోకా—అదేమిటి ? నీళ్ళా !

నీళ్ళ—ఔను - మాతా ! రాగద్వేషాదిదుర్గుణవిధానమై, పశు పక్షులకు సైతము సహజముగు యన్యదేశీయాంగనల తుచ్ఛేంద్రియ సంజాతముగు మోహవికారము కాదు - భారతీయప్రేమ. తైలధార వోలె నిశ్చలమై నిరుపమానమై జాగ్రన్నిద్రాస్వప్నావస్థలయందు మానక, మైహికాముష్మికముల సతీపతుల నైక్యమొనర్చి, యేగురువ ిజ్ఞులచేకాని, యేరాజమూర్తాండులచేకాని, తుదకు ముడివైవగలిగిన యావేదమంత్రములచేకాని—చేదించరాని బంధమై, వివాహ సంతరమున జనించి - మరణించి నను బాయని ప్రేమబంధము —

గోపీ—నిత్యమై, నిర్మలమై నిరుపమానమై, నిర్వికారమై,
అబ్బా! ఎంతపెద్దమాటలు - చిట్టాటవర్జాలలో యివి లేవు.

జోకా—అయితేసీతా! మళ్ళా యింటి కెందుకొచ్చావు?

నీళ—ఆ ప్రేమవిద్య నిచ్చట నేర్చుకొనుటకు - యీపాఠ
శాలలో—

జోకా—నయమే బాబూ! నాయింటిని బడి అన్నావుకాని-
యింకా సత్ర మనలేదు-

నీళ—కాదా తల్లీ! యిదియే భారతీయగృహముల యుత్కృ-
ష్టతరపూర్వాచారములని నిరసింపబడుచున్న హైందవధర్మముల
కావాసస్థానమైన పతిగృహమే—

సీ. తల్లికైవడి నన్నితప్పుల సైచి పు

ణ్య మొసంగు సతుల దేవాలయంబు;

వలదన్న, సద్గ్రంథపఠనకష్టము లేక

పలుశాస్త్రముల నేర్పు పాఠశాల,

శ్రమలేక, తనయంత, సర్వంబు సమకూర్చి

యానంద మొసంగు విహారభూమి;

హరిహరాదులనైన నాడింపఁగల భవ్య

మహిమ చేకూర్చు సన్మంత్రశాల;

గీ. సతులయనురాగసర్వార్థసాధకంబు

కాంతసాభాగ్యకల్యాణకల్పకంబు

ప్రణయత్యాగోపదేశవైరాగ్యశాల

పతిగృహం బెందు, సతులకు పాఠశాల.

జోకా—అమ్మగయ్యాభీ! ఎంతచదువుచదివితివే! గడవదా-
టితే మళ్ళా నాగుమ్మం తొక్కటానికి వీల్లేదని చెప్పలేదూ! ఎందు-
కొచ్చావు సిగ్గులేక - నడూ యీపాటికవతలికి—

నీళ—అమ్మా! గురూపదేశ మయినపిదప తండ్రియింటికి
వెళ్ళిన నచ్చటను నాకు తావు లేదట!— యీగృహమును వీడ
నాకు అజ్ఞ లేదు.

జోకా—ఇదిగో చీపురు అడ్డ - పోయెదవా! లేదా?—

(ప్రవేశము: రోహిదాసు మేన రక్తము స్రవించుచుండ)

జోకా—దయచేయండి బాబూ! లోపలికి దయచేయండి.

రోహి—అమ్మా!

జోకా—సందేహ మొదుకు నాయనా ! శూద్రుఁడు మహా త్ముఁడై యగ్రజన్మాలవారి కాచార్యుఁడైనప్పటినుండి కడజాతివారికి కనకాభిషేకాలు జరుగుతున్నాయి. బాబూ - దేవతాగృహంలో పీట వేయమందువా!

రోహి—అమ్మా! మారంగనికి దాహమగుచున్నది.

గోపీ—అమ్మా! వాన్ని యేమీ యనకుము. వానివ్యవహార మంతా “పయోముఖవిషకుంభన్యాయం”

జోకా—దాహమా! దేవునికి తీర్థము కావలయునా?

రామే—అధమా! దాహమని యిలు చొచ్చెదవా! నూతికడ కేగ లేకపోతివా?

రోహి—అయ్యో! పోయితిని- కాని- యంతున్నవారు నన్ను కసరితిట్టిపొమ్మనిరి. బాలకులు రాల దువ్విరి. నడికి పోవ- కొందఱు పుణ్యాత్ములు కుక్కల నాపై ప్రేరేపించిరి.

నీళ—అయ్యో! పాపము! ఎంతదారుణము ? భారతదేశమున కుక్కలకున్న స్వాతంత్ర్యముపైతము సజాతీయమానవునికి లేదా ఓయీ దీనుఁడా ! ఆగుము నేనిచ్చెద నీరమునిని—(లోనికేగును)

గోపీ—అమ్మా! రక్తముకూడ కారుచున్నదే!—

జోకా—ఏం- అయితే!

గోపీ—అబ్బే! చెప్పాను- అంతే- అంతే- అప్రసక్తనిషేధ న్యాయము!

రోహి—స్వామీ! మీకును యేదైన దెబ్బ తగిలిన రక్తము వచ్చునా ?

గోపీ—రానుమటి?—

రోహి—నిక్క మీ! అగ్రవర్ణములవారి శరీరములును నంట
రానివారి శరీరములవలె రక్తమాంసములతోనే నిర్మింపఁబడినవా?

గోపీ—అఁ- అర్థజరతీన్యాయ మటరా?

రోహి—స్వామీ! మీరక్తము బంగరువర్ణము కలిగియుం
డునా?

గోపీ—ఓరి బుద్ధిహీనుడా! మారక్తమును యెట్లుగా నుండును.

రోహి—అయిన నంటరానివారికిని సగ్రవర్ణములవారికిని భేద
మేమి?

గోపీ—ఇదియూ నీప్రశ్నలకు కారణము- బాగున్నది. స్వదీ
పచుంబన న్యాయమా! అది నీకర్మ.

రోహి—నాకర్మ నన్ను బాధించును కాని, నన్ను తాఁకిన
మిమ్ములను కూడ బాధించునా?

(పునఃప్రవేశము:—నీశ- నీటిచెంబుతో)

నీశ—ఇదిగో నీళ్ళు.

జోకా—ఇదేమి పోగాలమే! కడజాతివారికి దాహ మిత్తువా!

నీశ—అమ్మా! దాహముచే వాఁడు ప్రాణములు బాసినా?

జోకా—మఱిమంచిది- ఒకఁడు కాదు వేయిమంది చండా
లులు చస్తే మాత్రం మేంమతం పూర్వాచారాలకోసం?

రోహి—అమ్మా! చావనున్న వానికి నీరిచ్చిన మతమంతయు
పోవునా?

జోకా—పోదూ మఱి- మన్నుగొట్టుక మఱి పోతుంది—

నీశ—అక్కటకటా! జగదేకజనకుండగు నాపరమేశ్వరునిచే
సృజింపఁబడిన, యాసర్వేశ్వరస్వరూపుండగు నొక్కసజాతీయ
మానవ జీవితముకన్న మత మెక్కుండగునా? అమ్మా! మతములు-
అచారములు - మానవకల్పితములు. మతములను- అచారములను

మఱల కల్పింపవచ్చు కాని. అమ్మా! ఒక్కప్రాణి తన జీవితమును బాసిన- యీలోకముననున్న మతములన్నియు కలిసినను ఆచారముల యావచ్చుక్కిని వినియోగించినను, నొక్కక్షణమైన చనిన జీవితమును మఱల నొసంగగలవా?

గోపీ—వలదు నీశా! అమ్మమాట వినవలయు!

నీశ—భాగ్యము. పతిదేవా! ఓయీ నిర్భాగ్యుడా! తుకారామ్ సీమాహాత్మ్య మెఱింగిననేమి? నీకు దృఢభక్తి యున్న నేమి? నీవంటరానివాడవు. నీవదైవముచే సృజింపబడలేదు- నీవు మానవుడవు కావు. వింటివా! నీవు తపించి చచ్చినను సరియే నీకిందు దాహ శాంతికై యొకనీటిబిందువైన లభింపదు. మాబాధల- మాహింసల భరించుటకై యాస ర్వేశ్వరుడు- కాదెవరో క్రొత్తదైవమో- ధయ్యమో మిమ్ముల సృజించియుండవలయు—

రోహి—ఔనా! రంగా! అంతయేనా?

గోపీ—రంగా యట! చవటపీచుగా! ఏదో మేము భార్యా భర్తలము. “అభావవిరక్తిన్యాయమున”- కాదు- “మార్జాలమూషకన్యాయమున”- అదియుకా దేదో- వెధవన్యాయమున- సరససల్లాపము లాడుచుండ- నీవు మేషయుద్ధన్యాయమున నడ్డువచ్చెదవా? నీరంగడు- (అని విగ్రహమును లాగి విసరిపారవేయును)

రోహి—ఆఁ- ఆఁ- నన్ను శిక్షింపుడు కాని- నారంగని మాత్రము—

జోకా—రంగడు- సీతల- ఒరేయి!- గెంటేయ్యండి వీనిని—

రోహి—అయ్యో! అయ్యో! రంగా! యీయంటరానితనమున కదా నీకును నాకును యెడఁబాటు గలిగె! యింత యధర్మమా!

(అనుబంధము ౧౦)

(నిష్క్రమము- యవనిక పడును)

దృశ్యము ౨.

సమయము: ఉదయము.

(ప్రతాపఘోష దుర్గప్రాంతము—ప్రవేశము: తుకారామ్)
తుకా—

- సీ. అనురాగసిరుల తా నలరించె నేకనుల్
జానకీప్రథమవీక్షణమునాఁడు;
వాత్సల్యలహరి తా ప్రవహించె నేకనుల్
అలవిభీషణ బోచి యలరునాఁడు;
కనలున కెంజాయ తనరారె నేకనుల్
తోయధి పై నంబు తొడుగునాఁడు;
కరుణను చాపె నేకనుదోయి, యెగిలి
పండ్లిచ్చు శబరి కాపాడునాఁడు;
గీ. అలరి యేకనుల్ గజరాజు నార్తి బాపె
నట్టికన్నులు, శృతిశిరోస్యస్తమణులు
మునిజనామృతధుచు లీకఠినునికతన
వగను బాష్పముల్ కార్పంగవలసె నకట !

(అనుబంధము 2)

(నిష్క్రమము - యవనిక పడును.)



దృశ్యము 3.

సమయము: ఉదయము.

(ప్రతాపఘోష దుర్గమున - నొకవిశాలశాల - భవానివిగ్రహముచేత
నుపవేశించి శివాజీ పూజించుచుండ దూరమున -
గంగాధరరామేశ్వరులు బుండురు.)

గంగా—(రామేశ్వరునితో రహస్యముగ) భట్టుగారూ ! ఏ
మట్లున్నారు ?

రామే—దుర్భరము ! స్వామీ ! “నీకు హృదయవేదన”యని
కుకారామ్ వచించినప్పటినుండి - దేహమున దుర్భర మగుచుంట -
అంతయు మీబోధనపై యొనర్చితిని—

గంగా—వెట్టివాడా ! అది యెంతసేపు - ఒక్కసమాస
నామార్చనతోసరి - అదిగో పూజ అయినది - రమ్మ.

శివా—

శ్లో. కర్మజైవహిసం సిద్ధిః మాస్థితా జనకాదయః
లోకసంగ్రహ మేవాపి సపశ్య నర్తు మర్హసి.

గంగా—

శ్లో. యద్య దా చరతిశ్చేష్ట స్తత్త దేవే తరోజనాః
సయ త్ప్రమాణం కురుతే లోక స్తదనువర్తతే.
(గీతా)

శివా—అదియే సమస్య ! అభివాదములు బ్రాహ్మజేంద్రా !
శత్రుమస్త్రమ్ముల పూలబంతులవలె చెండాడుచు వీరస్వర్గమునకు
సోపానముల నిర్మింపజాలు కరవాలమునకును చొరరాని తావులు
కలవు నిక్కము. సందియము లేదు.

గంగా—రాజేంద్రా !

శివా—లేకున్న - మేము మఱల సాధించిన యీప్రతాప
ఘోరదుర్గమున నేబదికన్న నెక్కుడుసైనికులు లేరు - కాని, స్వామీ!
అదుర్గమును సాధింపవలసిన యావశ్యకత చూకు కలుగలేదు. రక్త
పాతములేక, శాంతముగ - తనయంత నాదుర్గము మాయధీనమయ్యె !

రామే—మహాప్రభూ ! తమబలపరాక్రమములవలన—

శివా—కాదు - ద్విజేంద్రా ! దానికికారణము మారఘుదేవు
ప్రజలకు బోధించిన యుపదేశము. కరవారము ధరించుకేల చిటుత
లును, సింహనాదముల నుచ్చరించునోట పాండురంగసంకీర్తనా
ధ్వనములు. ఔను - అతఁ డిటీవల భక్తుడు. జ్ఞాన - ఆ తుకారాము
విరచితాభంగములనే—

(ప్రవేశము: భటుడు)

భటు—విజయోస్తు! దేవా! తుకారాముని కొనివచ్చితిమి, కాని, మార్గమధ్యమున నాతడు “రంగా, రంగా” యని వెదకుచు నటునిటు పోవుచున్నాడు. దేవరయాజ్ఞ?

గంగా—రంగ డిండున్నాడని పిలుచుకొనివచ్చిన?—

భటు—(శివాజీయాజ్ఞకై యొక్కక్షణము వేచి- యతడు మిన్నకుండుట పరికించి- మాన మద్ధాంగీకారముగ భావించి వెడలి పోవును)

శివా—ఏదీయు సవిమర్శగ పరిశోధించినపిదపకదా నిర్ధరింప వలయు!

గంగా—నిక్కువమే- కాని మహారాజ్! ద్రోహుల శిక్షింపక వదలిన యుపేక్షచే నాద్రోహంకురము పెరిగి మ్రానైన, మాన్పుట కష్టముకాదా!

శివా—సత్యమే రాజద్రోహమును- మతద్రోహమును నెందును సైపకూడనివే.

(ప్రవేశము: తుకారామ్—సావేగముగ)

తుకా—

శా. చోరుం డీపురి నున్నవాఁ డొకఁడు; యీశుద్ధాంతమం దల్లదే!

శ్రీరామామణిచిత్తచోరుఁ డతఁడే శ్రీవేదచోరుండు త
న్నారాధించి భజించుమామకమనోహంకార చోరుండు మీ
రేరు? చూడఁగలేదె? వేఁడెద నతం డెవఁడెనో తెల్పరే?

శివా—ఆనవనీతచోరుఁ డంతసులభముగ కాన్పించునా?

తుకా—

ఉ. ఆతఁ డసాధ్యచోరుఁడని యాత్మ నెఱుంగుదు; వేదశైలమం
దాతతచోరుఁడై విడిసి దాగిన, భారుణి త్రవ్వ నిల్వినన్
ధాతను చేరి, బాపఁడయి ధర్మపుబిచ్చము నెత్తఁబోయినన్
పూతమనంబున న్మతని పోవక పట్టెన భక్తిరజ్జులక

శివా—సంతోషము ఉత్తమాశయము. అయ్యా! నీ వెవరు?

తుకా—నేనా - పాండురంగభక్తుడను.

శివా—నీవు పాండురంగభక్తుడవా!

తుకా—కాదు - భక్తదాసుడను - ఎఱుంగను మహాత్మా!
ఎంతప్రయత్న మొనర్చినను నే నెవ్వరగుటయు యిదమిత్థమంచునిర్ధ
రింపఁ జాలకున్నాను ఆర్యా! దయయుంచి, నీవే నే నెవ్వరగుటయు
వచింపవా?

శివా—బాగున్నది. నీ వెవ్వరగుటయు నీవే యెఱుంగవా?
పోవనిమ్ము - నీభార్యాపుత్రులైన నీ వెవ్వరగుటయు దెలుపరా?

తుకా—వారివలననేకదా నాసందియ మధికమగుట! నా
భార్యలు తమసేవయే నీకిహపరార్థసాధకమని యనవరతము బోధించు
చుందురు. తనయులు, బాంధవులు, నను జనకుడనియు, కుటుంబ
భారవాహకుడనియు భావింతురు. నా కుమారుఁ డొకఁ డిప్పుడే
చిన్నతనమునుండి పెంచిన జనసేజనకుల వీడి, శృహమును త్యజించి -
యెచ్చటికో - యేటికో చనియె - “నా” యనువారిలో మఱియొక తె-
చననున్నది కాని చెంతనుండియు యీ “నేను” దుర్భరదుఃఖమును
మాత్రము గైకొనఁగలిగెఁగాక !—వారిబాధయందు తుద కొక
శతాంశమేని గైకొనఁజాలదయ్యె. అయ్యా! యీప్రపంచరూపసంసా
రమున, కామక్రోధాదిరోగములబారినుండి రక్షించుచు, జ్ఞానవైరా
గ్యాదియాహారతృప్తలఁ తీర్చు నాజగదేకజనకునకును యీ “నేను”
యనుదానికిని గలసంబంధము నీవైన వచింపఁగలవా?

శివా—సమంజసము. నీపేరైన యెఱుంగుమవా?

తుకా—ఈ జన్మమున - యీదేహమునకు కారణభూతులైన
పాదు లోకవ్యవహారమునకై - యీయస్థిపంజరమున కిడినపేరు తుకా
రామ్మోరే!

శివా—సంతోషము - స్వామీ! యితని యపరాధమేమి?

రామే—దేవా ! మహారాష్ట్ర రాజ్యప్రతిష్ఠాపకులై, సనాతన ధర్మసంస్థాపనాచార్యులై భూమి కవతరించిన యపరశివమూర్తియో యన నలరారు దేవరచిత్రభానుభానుమండలమండితమండలాగ్రసముద్గండభుజాదండ మెల్లడల జాగరూకమై యుండ, యీనిందితుఁడు రాజద్రోహియై—

శివా—ఏమేమీ ! బీజాపురసుల్తానొకవంక, ఢిల్లీసార్వభౌముఁ డొక వంకను వెంటనంటి తమయక్షాహిణీసేనాసముద్రముల మము ముంచుచుండ, స్వగృహముననే యిట్టిహాలాల ముదయించునా ? కల్ల - నీవు రాజద్రోహివా ?

తుకా—నేనా ? ఔను - ద్రోహినే - మారాజునకు—

శివా—సత్యమా ?

తుకా—ఁ - సత్యమే ! లోకమున “సత్యము” యనున దెంత సత్యమో యిదియు సంతసత్యమే !

గంగా—మూర్ఖా ! లోకమున సత్యమే లేదా !

తుకా—ద్విజేంద్రా ! లోకము సత్యమా ! లోకాంతరస్థిత చరాచరవస్తుసమదాయము సత్యమా ! లోకాలోకనదీనదతరులతాతా రాప్రకీర్ణమగు నీయనంతపుధ్విమండలము సత్యమా ! అంజయేల ? నీవు సత్యమా ! నీ వతిప్రియాసపడి యుద్ధరింప నెంచుచున్న నీమతము ‘సత్యమా’ ?

గంగా—అవివేకీ ! మహారాజుగారి సమక్షముననే—

తుకా—ఎవరు మహారాజు ?

శివా—అయ్యా ! ప్రకృత మీమహారాష్ట్రదేశము సంతయు జయించి, పరిపాలించు మహారాజును కానా నేను ?

తుకా—ఔనా ! నీవే వచించితివా ! హహ్లాహ్లా ! ఇదివఱకు నీవు మహారాజువేమో యని యించుకయైన సందియ ముండెను. దానినిసైతము నీవే తీర్చితివి. సోదరా ! ఈ విశాలప్రపంచమున యీ

యనంతకోటిజీవరాసులతో, ముంపు మిగిలి, యెదవైచేయిడి. 'నేను మహారాజు' నని నీవే వచించితివా! ఇతరులకు ప్రభువగుటకు ముంపు తొలుత నీకు నీవు ప్రభువగుదువా! నిన్ను చేరి బాధించు కామక్రోధాహంకారముల జముపలేదే! యన్యులను జయింపగలవా? పోవ నిమ్ము. మహారాజువనియే యంగీకరింతును. వెనుకటిజన్మమున?

గంగా—మూర్ఖా వెనుకటిజన్మమునను మహారాజుగారే!:

తుకా—ఆ-మీరు చూచివచ్చితిరికాబోలు!-కానిండు. ఆ వెనుకటిజన్మమున?

గంగా—నీతలకాయజన్మమున—

తుకా—పోవనిండు- ఇంక రానున్న జన్మమున?

శివా—సమంజసము- కాని- రాజద్రోహ మొనర్చితి నంటివే! యే రాజునకు?

తుకా—మారాజునకు- మానాధునకు.

శివా—నీనాథుఁ డెవఁడు?

తుకా—

మ. సిరికిన్ నాథుఁడు, సృష్టినాటకము తా చిత్రించునాథుడు, వేదరమా మానసనాథుఁ, డాశ్రితమునీంద్రాత్మానునాథుడు, దుస్తరసంసారనిమగ్నమానవమనోద్ధారాత్తనాథుండు, పండరిశ్రీనాథుఁడె నాకు నీకును మనోనాథుడు భూపాలకా!

శివా—బ్రాహ్మణా! నిదర్శనపూర్వకముగ నీమహనీయుని రాజద్రోహి యని నిరూపించుబాధ్యత నీపైఁ గలదు.

రామే—సామ్రాట్! యీనిందితుఁడు మహమ్మదీయుల నాకసము నుండి యూడిపడినట్లు జనులకు బోధించుచు, మహారాష్ట్రజాతికే కళంక మాపాదించుచు—

తుకా—నిక్కమా! స్వామీ! ఏదీ నన్ను కనులార పరికించుచు వచింపుఁడు.

రామే—(తలవంచి) శాత్రవులతో యుత్తరప్రత్యుత్తరముల-

తుకా—ద్విజచంద్రమా! తల వంచితిశేల? దాసు నేలచూడఁ జాలకున్నాడు? చేతులార యీదీనుని యురికంబ మెక్కించినకాని మీకు సంతసము కలుగదా?

శివా—(భటునితో) ఓరీ! నీవు సోయి- (యేదియో వచించి భటుఁడు నిస్క్రమింపజేసి) రామేశ్వరభట్! నీవు బ్రాహ్మణుఁడవేనా? ధనాశచే తోడిమనుజుని ప్రాణముల కెక్కు-వెట్టితివా? హెచ్చరిక. యీయపరాధమును ససాక్షికముగ, సప్రమాణముగ నిరూపింప వైతి వా యురికంబమున నీపాపములకై ప్రాయశ్చిత్త మనుభవింపఁ గలవు. నీకు మూడుదినములు గడు వొసంగితి. భటులారా కొనిపొండిపారుని-

((ప్రవేశము: సేవకుఁడు. చిటుతలు, తంబూరలతో- సువర్ణకల శముతో- వానిని తుకారాముచేత నుంచుచు) గైకొమ్ము! భక్తశేఖరా! అదియే సువర్ణకలశము- దానినిండ బంగారునిష్కము లున్నవి. అవియే తంబూరయు, చిటుతలును—గైకొమ్ము.

తుకా—నాకే. భళి! రాజేంద్రా! నీ విపుడు రాజేంద్రుఁడవనుట యంగీకరించితి నాకివ్వఁదగినదాని నిచ్చితివి. (తంబూరనుచిటు తలను గై కొని)- రంగా! రంగా! ఏమి నీకరుణ! (పో.బోవ)

శివా—ఆగుము భక్తశేఖరా! స్వీకరింపు మాబంగరుకలశమును భక్తిపూర్వకముగ నీశివాజీ సమర్పించుచున్నాఁడు.


తుకా—వలదు. రాజేంద్రా! ఆపెనుభూతమునకుమాత్రము నన్నప్పగింపకుము. నే భరింపఁజాల!

శివా—పరీక్షయందు తీర్ణుఁడవైతివి బహుమానము వలదా! అనుగ్రహింపుము. తప్పదు.

తుకా—(అనుబంధము 22)

శంభా—దేవా! యితఁడు నాపాలమునందలి ధాన్యమునుపశువులకును పక్షులకును నర్పించి నాశన మొనర్చెను.

తుకా—నేనా! కాదు సోదరా! పాండురంగఁడు.



శ్రీరాజరాజేశ్వర్యై నమః— శ్రీసుబ్రహ్మణ్యాయ నమః.

భక్త తు కారా మ్

పంచమాంకము.

దృశ్యము: ౧

సమయము - రాత్రి

(శ్మశానప్రాంతము:—ప్రవేశము: సావేగమాననయై నీశ.)

నీశ—గురూజీ! మహాత్మా! ఎందున్నాడవు! అయ్యో! యిది యేమి? శ్మశానభూమి- ఔను- పతిగృహమును మనసార త్యజించిన సతు లెట్టిమణిమయ కుండిరములనున్నను నవి శ్మశానప్రాయములే కదా!- గురూజీ!

(ప్రవేశము: గంగాధరుడు)

గంగా—ఎక్కడికి? ఎందుకు? మరమును వీడి యీనిశాసమ యమున యిం దేమొనర్చుటకు? గంగాధరా! యింతయే! తుద కంత యునింతయే- కర్మయోగమున కంతయు—నింత- యే- “కర్మణై వహి సంసిద్ధిః”

(ప్రవేశము: రోహిదాసు)

(అనుబంధము ౪౩)

రోహి—ఏడీ నారంగడు?

నీశ—ఏడీ నాగురువరేణ్యుడు?

గంగా—గురువు-తుకారామ్! రేపు స్వార్యోదయానంతరము నాల్గుఘడియలకు యరికంబమున ప్రాణముల వీడినపిదప- గురువు-తుకారామ్- కర్మజైవ—

నీశ—(రోహిదాసుతో) మహాత్మా! నాగురుఁ డెందున్నాఁ డోవచింపుమా!

రోహి—తల్లీ! నారంగఁ డెందున్నాఁడో వచింపుమా!

నీశ—అయ్యో! నాగురువును చేరుటకు నాకేదిదారి?

రోహి—అయ్యో! నారంగఁ డమాయకుఁడు. నిన్నటినుండి యాహారములేదు. అతని నెవ్వ రాదరించువారు? ఎవ్వ రన్నమిషు వారు? నాకేది దారి?

గంగా—ఉన్నాదవైద్యులయ మిద్దఱికిని. మూర్ఖా! కర్మభూ మియగు నీదేశ గు గొడ్డువోయినదా! కడజాతివానికి-కమలాక్షుఁడట!

రోహి—స్వామి! కమలాక్షుఁడో యెవ్వరో నాకు తెలియదు. నారంగని వదలిమాత్రము నేబ్రతుకఁజాల! మీరేమైన నారంగని చూచితిరా?

గంగా—ఆఁ- చూచితిని.

రోహి—(సంతసమున) ఎక్కడ? ఎప్పుడు?

గంగా—అదిగో! నీశిరమున—

రోహి—నాశిరముననా! నిక్క-మే! హహహ! ఎంతవెట్టివాఁ డను! రంగా! నిన్నటినుండియు నాతలయందే యున్నాడవా! అయ్యో! రక్తమాంసములతో నిండిన నాతలయం దెంతబాధపడుచున్నాడవో! ఆఁగుము నాయనా! వెలికిఁ దీసెద. (రాతిపై శిరముబ్రద్దలుచేయఁబోవ)

నీశ—ఆఁగుము. అందు లేఁడు.

రోహి—లేఁడా! అయిన నేఁడీ! ఆఁ- రంగా!—

గీ. తప్పులున్న దండింపుము, తాళికొందు

సరికదా, కోప మిం కేల, చాలు, సైఁపఁ

జాల, రాఁగదే ! దాసుని సంతరింప !

గజ్జెలందెలు చిటుకాళ్ళ ఘల్లుమనఁగ !

(నిష్క్రమము-నీళయును)

గంగా—ధన్యుడవు. తుకారామ్ ! అదిగో ! యిచ్చటికే వచ్చుచున్నాఁడు. ఏ మాతని తేజము ! శారదచంద్రికబోలె తళతళచాలనంబు లేక, సర్వప్రమదావిర్భవమై; సరళమై, సాంద్రమై, సార్వజనీన సంతోషదమునై, మామకహృదయమున నిదివఱకున్న మాత్సర్యాదుల మాయించి, నిర్మలప్రేమజ్యోతిని భక్తిరూపముగ మార్పుచు బలవంతమునైన కరముల మోడ్చి జోహారొనర్ప సేయుచున్నది. ధన్యుడవు-కాని-‘కర్మజైవహి’

(ప్రవేశము: తుకారామ్.)

తుకా—

సీ. పిలిచిన “నో” యంచు వెలఁది పుత్రుల వీడి

భృత్యునిగతి పరువెత్తవలయు;

తలఁచిన, పదివేసముల నైన నటకుని

మాడ్కిఁ దాల్చుచు రూపు మాయవలయు;

ధ్యానింప వెఱఁగంది మానిహృద్గుహలలో

దారతో బందివై దాఁగవలయు;

తనుమన భాగ్యమంచని యెవ్వ రేవేళ

యేమొసంగిన భుజియింపవలయు;

గీ. జాలిపడువారు లే రొక్కక్షణము హాయి

గ నిదురింపఁ గనవు; దైవ మని హసింప

నేమిసౌఖ్యమో నాయనా ! యెఱుంగనయ్య !

ప్రథితకరుణాంతరంగ ! శ్రీపాండురంగ !

యిదియేమి ? (మోకరించి-యెముకను గొని)

గంగా—తుకారామ్ ! అదియేమి ?

తుకా—అభివాదనములు ! యిదియే యెముక ! కాయ మగ్ని పాలైనవేళ తనచర్మవస్త్రాచ్ఛాదనముఁ దొలంగి-బాంధవులకరముల సంచయన మందఁజాలక-మాటాడించువారు లేక-భూశయన మొనర్చిన యస్తీరాజము ! స్వామీ ! బ్రతికియున్నతఱి నిది యేప్రాణిదేహ మలంకరించియుండెనో ?

గంగా—ఆ-నినుఁబోలు పిచ్చివానిదై యుండవలయు.

తుకా—(తల యూపుచు ప్రకృత మిది యెంతజగుస్సాకర ముగ నున్నది. ఇది యేసుండరీతిలకరాకాసుధాకరబింబమును మీరు నాననాబ్జము నలంకరించి విటహృదయభేదకాపాంగవీక్షణమాలికా పరంపరల ప్రసరించెనో మీ రేమైన మాహింపఁగలరా ?

గంగా—అగుఁగాక-అయిన—

తుకా—లేక నిది యేభూసురోత్తమునిగళముననో—

గంగా—ఛీ-ఛీ-మూర్ఖా !

తుకా—నిక్కువమే ! అంతయే-ద్విజచంద్రమా ! మీరును నితయే ! నేనును నితయే ! అదజును నితయే-బ్రాహ్మణుఁ డగుఁ గాక-పంచముఁ డగుఁగాక-మహిమమండలేశ్వరుఁ డగుఁగాక—పిడికె డన్నము లేని బీదయగుఁగాక-యింతయే-ఆశాపూరితహృదయమున సీప్రపంచమెల్లమ్రొంగఁజూచుప్రాణియే-యసువు లించుక బాయ మూ డడుగులమేరకేని చాలఁడు. ఇదియే భ్రాంతిరహస్యము. ఇదియే జీవిత మాయానాటకమునందలి ప్రధానరహస్యము.

గంగా—నిక్కువమే- కాని—

తుకా—ఇది తరుణీమణీవద సేనుమండలాలంకృతా స్తీరాజము తాను. ఇది యేపరమసుజ్ఞానికంఠసీమనో యలంకరించిలోకోద్ధరణము కై యొనర్చిన నిరంతరజ్ఞానోపదేశమున వినువారిని పవిత్రులఁజేసి గానును పవిత్రమై యుండవలయు.

గంగా—(ఆశ్చర్యమున) ఏల?

తుకా—కాకున్న నిప్పుడును చెప్పకయే మనకు జ్ఞానోపదేశము చేయునా! (ప్రవేశము: జిజియా)

జిజి—నాథా! నాథా! మహాదేవుడును, దుక్కయు—

తుకా—మరణించితిరా! సంతోషము!

(ప్రవేశము: శివాజీ)

జిజి—మరణించిరన్న సంతోషమా! తుదకు నేనుకూడ—

తుకా—మరణింతువా! మఱియు సంతోషము. బంధములొక్కటొక్కటిగ వీడుటకు సంతసించుటకుమారు దుఃఖంపుమందువా?

జిజి—వానికి సంస్కారము?

తుకా—ఔను- రమ్మ-అగ్నికర్పించి కృతకృత్యులమగుదము.

(జిజియా- తుకారాములు నిష్క్రమము.)

శివా—ధన్యవు! భరతమాతా! భోగార్హవస్తునిర్మాణకౌశల్యమునఁ గాకున్నను, నీపుత్రు లాధ్యాత్మికాదర్శముల ప్రపంచముననగ్రస్థాన మలంకరింపఁగలరు! చూడుము బ్రాహ్మణేంద్రా! రేపు ప్రాతకాలమునకు పొలము ఫలించుటొండె- ప్రాణములు పోవుటొండెయనకతినశాసనము శిరమున నున్నను, భార్యాపుత్రుల నగ్ని కర్పించి-నిరి! కారుండె- నిశ్చంచలుండె- యానందైకమూర్తియై- నృత్యము చేయచున్నాఁడు. ఈదృశ్యము నేకవింద్రుడైన వర్ణింపఁగలఁడా! ఏచిత్కారుండైన చిత్రంపఁగలఁడా?

గంగా—కర్మణైవహి- మహారాజా!

శివా—అ- ఔను. కిరీటము నామస్తకమున నున్నది కా? భార్యాపుత్రులదహనసమయమున యాభాగవతవర్యునకు కలిగినయర్థవసీయానందమున నొక్క-శతాంశ మేని యీకిరీటధారణచే నొకలుఁగుచున్నదా? భళి! వేయిశతఘ్నులైనను నొక్కయాత్మత్యాప్రేమపూరితహృదయమును భేదింపఁగలవా?

(ప్రవేశము: తుకారామ్ సావేగముగ- జిజియాతో)

తుకా—

శా. ఏడి మామకదైవదైవము సఖుం డేడి? మహాల్లాసియై
యేడి? నాహృదయేశుఁ డెందు చనెనో? యెవ్వరిచే జిక్కెనో?
లే డీతావున పాండురంగఁ డకటా! లే డెందుచే? - కందునే?
రాడే? ప్రాణము బాయనున్న యిదె చేరన్ బోదు నచ్చటికిన్!

జిజి—(పట్టుకొని) నాథా! నాథా! యెచ్చటికి?

తుకా—రంగా! రంగా! చిక్కితివా! (జిజియాను పట్టుకొని)

జిజి—ఇదియేమి?

తుకా—రంగా! పరమపదసంగా! నానాభవవిభంగా!

శివా—ఆనందము.

తుకా—సనకసనందనాదియోగిహృదయాంతరంగా! కస్తూరి
కాలేపిత లోకమోహనమనోహరంగా!

జిజి—నాథా! మాట్లాడరా?

తుకా—నవ్యతర శేషాహితల్ప భాసమానసమాననవనవ జలధ
లీలచిదాలోలకాలకాలపరమమంగళాంగా!

శివా—పాడుము భక్త శేఖరా! శేపు యురికంబము నెక్కు
వలకును చాలింపకుము. పాడుము. భవదీయముఖవినిసృతాభంగనినా
దములే, మావిజయనినాదముల మీఱి, భారతీయుల హృదయాగార
ముల భేదించి, నేను కరవాలహస్తుడనై - సమరవిజయసహస్రముల
స్థాపింపఁజాలని సుస్థిరప్రేమరాజ్యము నొక్కనిమేసమున స్థాపించు
చున్నావు. పాడుము - నీయభంగములయందలి యక్షరశతాంశమున
కున్న శక్తియేని మాయక్షాహిణీసేనలకు కలదా?

తుకా—నూత్న కౌస్తుభరత్నరారంజిత కాంతినిశాంతసుశాంత
నీలనీరదసమాకారా! చిక్కితివి. ఇంక వదలను.

జిజి—నాథా!—నేను జిజియాను కానా?

తుకా—సీవా-జిజియా! నారంగని నాకు చూపుమా! నడు
వజాల! ఆయాసముగ నున్నది.

(అనుబంధము 24)

యవనిక పడును.

దృశ్యము ౨.

సమయము: ఉషస్సు.

[దేహాగ్రామము: ఇంద్రాణీనపీఠీరమందలి శంభాజీపాలము. ఒక వైపు పాండు
రంగాలయము కాన్పించుచుండును. వేదికపై యురికంబము. స్తంభమున
శిరమంచి తుకారామ్-ఇంచుకదూరమున సాయుధుడగు తలవరి
భర్తసమీపమున జిజియా-ఒక వైపు శివాజీ—భటులు-రెండవ
వైపు రెండుచేతులపై శిరమంచి-సంశయాకులితచిత్తుడై
యపవేశించి గంగాధరుడు-యిటుగటు పచారు
చేయుచు, డోలాండ్-లితమానసుగిబోలే
శంభాజీయు నుండును.)

శివా—సూర్యోదయావంతరము - నాల్గుఘడియలకు - తుకా
రామున కురిశిక్ష. రామేశ్వరభట్! ఏడి?

భటు—దేవా! నిన్నటినుండియు కాన్పించుటలేదు.

శివా—ప్రాణభీతి-పలాయనుడయ్యెకాబోలు! బ్రాహ్మ
ణుడు-కానిమ్ము!

(ప్రవేశము: నీళ-సావేగముగ.)

నీళ—గురువర్యా! ఏడి?

శంభా—(తటాలున నాగి-గంగాధరుని భుజముపై కరమిడును)

గంగా—నిక్కముగ నేడు నాకు పరాభవమే యగునా? ఈ
విషమపరీక్షాముహూర్తము సమీపించుకొలందిని నామానసమున
నారాట మంతకంతకును నధికమగుచున్నది.

శంభా—పంతులుగారూ! నే నిక భరింపజాల! ఏమైన
కానిండు. పోయినది నాధాన్యమేకదా! దాన నాకుటుంబమంతయు
నశించినను సరియే-అమహనీయుని మృతికిమాత్రము నే నైవజాల.

తుకా—(తలయెత్తి- తల యూపుచు- చేతులు మోడ్చి)
 సీ. అరకిన్- కెంపుతో నాటాడుసత్కుపా

పాంగసంగతకాంతి పదము లిడంగ
 సత్వరగతి మాళి చలియించుపెన్జెట
 హరిహరై కృత్రభ నాదరింప
 శ్రమ తోయబిందు లురంబు శ్రీచెలిశిరో
 మాక్తికభ్రమలు నెమ్మది కొసంగ
 కరువలిసుతుగాంచు కారుణ్యనటనచే
 కలిమా భక్తవత్సలత వెలయ,

గీ. చిటునగవుతోడ సమ్మోహ నిరులనీను
 మోము భక్తకల్పక మాచు మదముఁబెంప
 నీను కల్యాణమూర్తితో నేగుదెమ్ము
 మాని హృదయాంతరంగ శ్రీపాండురంగ!

నాల్గుఘడియలు- మానవజీవితపరిమితి యని నీ వేపరిమాణ
 మును లిఖించితివో దాన శతాంశమేని లేదు- నాల్గుఘడియలు- ససా
 షీకముగ, సప్రమాణముగ- నీవో- నేనో నిత్యమనుట నిర్ధారితము
 కావలయు- నాల్గుఘడియలు- రంగ! ఇది పరీక్షకులయాజ్ఞ! సహస్ర
 శీర్షణవై యోచించి, గుణహీనుడనియు, నామరూపములు లేని
 యనామకుడనియు, తప్పించుకొనఁజూతువు కాఁబోలు. ఈపరీక్షకుల
 యెదుట నీయాటలు సాగిరావు నీవు నిర్గుణుడవైనను, సర్వసద్గుణ
 ముల నలంకరించి నీకు నామరూపంబుల నిత్తురు. రమ్మ- నాల్గుఘడి
 యలు- (ఘంటానినాదము-వ్యవధి కి ఘడియలని సూచించుచు) కాన
 వృణ్ణ యొక్కఁ ఘడియకడచనియె ! చూచితివాయాపాలమును. అదియే
 నీయొక యాక్షణమేకోతకు సిద్ధముకావలయు వ్యవధి-మూడు ఘడి

(ప్రవేశము: గోపీ - జోకాబాయి)

గోపీ—అమ్మా! నీ వేమైన ననుము. భార్యాభర్తలకుఁగల
బంధముమాత్రము చంద్రచంద్రికాన్యాయము కాదంటివా—క్షీర
రన్యాయముమాత్రము తప్పదు.

జోకా—అదికాదురా గోపీ—

గోపీ—కాకున్న నేమందువు? తేజస్విమిరన్యాయమా? లేక
ప్రహదిపికాన్యాయమా!

నీళ—సతిదేవాయనమః!

జోకా—నీళా! నీ విలు వీడినదాది నాతప్పు నెఱిగితి-మీరు
భార్యాభర్తలు—

శంభా—రాజేంద్రా! మీరు ధర్మమూర్తులు. నాకతఁగదా
యిట్టి యనర్థము వాటిల్లె-వేడికొందును—

శివా—వలదు-శంభాజీ!-వేడివలదు వెట్టివాఁడా! అభాగ
వతశేఖరుని రక్షించుటకును శిక్షించుటకును నేను కర్త యని తలంచి
తివా! వేచియుండుము నేఁడొక యననుభూతాపూర్వాదృఢత మనో
హరదృశ్య మీజగద్రంగమున ప్రదర్శింపఁబడనున్నది. ఈలోకోత్తర
నాటకరచయిత-బ్రాహ్మణేంద్రా! సర్వమతసారస్వరూపి-సకలనిగమా
గమతంత్రఫలభూతుఁడు—పండితసుబ్రహ్మణ్యస్వరూపి యగుజగన్నా
టకసూత్రధారి—నటకుఁడన్ననో దురారాధ్య మగు కర్మయోగ
మును, సులభసాధ్యమగు భక్తియోగమున సమన్వయ మొనర్చిన
మహాతేజోమయరాశి—నేఁడు హైందవమతచారిత్రమున సువర్ణాక్షర
ముల నాయక్షరునిచే ధర్మవేదబ్రాహ్మణమతములు లోకాతీతమహి
మచే విరాజిల్లుట లిఖింపఁబడుటయో లేకున్న లోకమతచారిత్రము
నుండి హైందవమతవర్ణనాశత్రముల చించి, రూపుమాపి యగ్నికర్పిం
చుటయో ప్రవర్తిల్లునున్నది. ఆలకింపుము. సుముహూర్తము సమీ
పించుచున్నది.

తుకా—

ఉ. రాగదే! పాండురంగ! యభిరామబలీశశిరఃప్రసూన, సం
రాగ సురాజరాజసఖ రంజిత భక్తిసుధాప్రసార, స
ద్యోగ మొసంగ రాగదే! భయోరుభవార్ణవమగ్ను నన్న, శ్రీ
రాగనిధాన పెంప నిటు రాగదే! బ్రోవగదే, కృపాత్మకా!

చాల ధర్మస్వరూపుడవు రంగా! తొలుత న న్నపరాధియని
యధిక్షేపించుటకన్న నీధర్మమును నీవు పాలించితివేమో యోచించు
కొనుము. తెలియకున్న భక్తుల నడుగుము. ఇంకను సందియమైన నీ
తొలిపలుకల విస్మరింపుము-దాసుని ప్రతిజ్ఞాపాలన మొనరింపుము
ఏమందువు? దుస్సాధ్యమా? ఆఱుమాసములవఱకును ఫలింపనిపైఠ
నద్యసాకలముననే ఫలింపజేయుట దుస్సాధ్యమనియా? నమ్మరు.
హహ్వాహ! రంగా! నేత్రనిమిలనమాత్రమున జగజ్జాలముల సృ
యించి మాయంపజాలు నీకిది దుస్సాధ్యమనిన నందఱును నవ్వుదురు

(అనుబంధము 5 లోని చరణము.)

(ప్రవేశము: శీఘ్రయానమున గంగాధరపంత్.)

గంగా—అపాయము—అపాయము—మహారాజ్! శాత్రు
సైన్యములెట్లో తమయనికి నరసి అతివేగముగ వచ్చుచున్నవి.

శివా—మీఱినది—భక్తిప్రవాహ మప్పుడే యధీనత మీఱ
యాటంకముల సరకుగొనక, తల్లికైవడి, వారు, వీరనుభేద మరయ
ప్రవహించుచున్నది! అదిగో దినుము! ఆపవిత్రముఖపద్మము నుం
వెలివడుచున్న కీర్తనామృతధారను గోలుము.

తుకా—(అనుబంధము- 25 లోనిచరణము)

గంగా—మహారాజ్! మహారాజ్!

శివా—ఎవరు మహారాజు! నేనా- కాను- నేను మహారా
నుకాను—యిదియే కిరీటము. ఇదియే కరవాలము (తుకారావ
చెంత మోకరించి) వీడును మీరు రాజద్రోహియని నింపించిన యి
కపటవంచక వేషధారికి- దాసుడు.

గంగా—అక్కటకటా! మాకేది దారి? మామనవివేకముచే
 ప్రాజ్యతరమహారాష్ట్ర రాజ్యమునకే వివాశముఘృతిల్లుగదా! రాజేంద్రా!
 వేడికొందును. మేమున్నను, చన్నను నొక్కటియే! మీరును
 ధీరతస్థానమును చేరినపిదపమియిష్టమువచ్చినరీతిశిక్షింతురంట. తొలుత
 ఎందుండి వెడలుడు. మీమనుగడ భారతదేశమాతయొక్క మనుగడ!

శివా—భీతియేల? ద్విజసత్తమా! సనాతనధర్మప్రతిష్ఠాపనా
 చార్యులగు మీరుండ, పాండురంగాలయముచేత భీతి కలవా?

గంగా—దేవా! పాండురంగడు మిమ్మిప్పుడు రక్షించునా?

శివా—చాలాడా! పాండురంగడే లేడా? అయిన పావనతర
 హైందవమతమే లేదు - తదీయోద్ధారణదీక్షాబద్ధకంకణుడైన శివా
 జీయు లేడు. ఇదియే హైందవమతపరీక్షాసుముహూర్తము. ద్విజేంద్రా!
 పతింపుడు మీ ముత్రములనెల్ల! ప్రయోగింపుడు సనాతనా
 చారశస్త్రముల! అవలంబింపుడు యజ్ఞతపస్సమాధి కర్మయోగశర
 ముల! శిక్షింపుడు శత్రునికాయములతో నారాజుద్రోహిని లేదా—
 ఆశూద్రమహాత్ముని వేషుడు! ఆమహాత్ముని యాజ్ఞయగునట కిచ్చటి
 నుండి యొకయడుగైన కదలను.

(ఘంటానాదము; రెండుఘడియలు-దూరమున దీన్ దీన్ శబ్దములు.)

శంభా—బ్రహ్మణా! యిదియంతయు నీతంత్రమే! మహా
 రాజును రక్షించుభారము నీయది.

తుకా—ఔను-నిక్కువమే!

గీ. జీవతతికెల్ల జనకుండు నీవె, వాని

లో నధముఁ డేను, నిక్కంబు, కాని, రంగ!

తనయుఁ డపరాధియే యైన దండనమున

వాని దిద్దికొనుట తుండిపథము కాదె?

నేను భవయదీయమాయానాటకకర్మసూత్ర సన్నద్ధప్రతిమను
 నానా! నాన్మృతికై భీతిల్లి నన్ను వేడుచున్నానని తలంచితివా! వెట్టి

వాడా! నామృతికై నే నావతయు చింతిల్లను కర్మబంధములఁ దొలగించి, దేహమును చెఱసాలనుండి విముక్తి నొసంగుటచే నీకన్న మృత్యువే నాకిప్పుడు పరమబంధువు. కాని, నీకై చింతిల్లెద. రంగా! యీవిషమపరీక్షయం దుత్తీర్ణుడవు కాఁజాలకున్న లోకమున భవ దీయాంఘ్రినిరేజాతములయందలి భక్తి నశించు నేమో యని చింతిల్లెద.

(అనుబంధము 25 లోని చరణము. ప్రవేశము: సైనికులు-
రామేశ్వరునితో-“దీన్ దీన్”శబ్దముల.)

సేనాని—బోలో-బోలో! కాకాహై శివాజీసర్కార్!

శంభా—కానిమ్మ! జపము తీవ్రముగ కానిమ్మ.

సైని—అరే-ఉతోభై-(గంగాధరుని) బోలో - (రామేశ్వరుని)

శివా—వలదు-అబ్రాహ్మణుని బాధింపవలదు. నేనే శివాజీ -

గంగా—మహారాజా! యిదియేమి?

శివా—ఇదియా బ్రాహ్మణరక్షణధర్మదీక్ష! భక్తిజ్ఞానకర్మ సమ్మేళనము-స్వామీ! యీశివాజీజీవిత ముఖ్యోద్దేశరహస్యమునే యెఱుంగరా! శివాజీ భోగలాలసుండు కాఁడు. రాజ్యకాంక్షచే యీ మహోద్యమమునకు పూనినవాఁడు కాఁడు. గోబ్రాహ్మణరక్షణమే శివాజీదీక్ష. అట్టిచో ప్రత్యక్షమున ప్రవర్తిల్లుచున్న బ్రాహ్మణహింసను జూచి యూరకుండఁగలఁడా?

శంభా—దేవా! యితఁడు బ్రాహ్మణుఁడా? గోముఖవ్యాఘ్ర మగుగాక!

శివా—అతఁడు కాఁడు, శంభాజీ! యాతనిబ్రాహ్మణత్వము నాచే రక్షణీయము. వ్యక్తిగతదోషముల పాటించి, హైందవమతము నకే నూతనశోభ నొసంగిన బ్రాహ్మణత్వమును, బ్రాహ్మణులను దూషింతువా! భటులారా! ఒక్క-ఘడియ యాగుండు—

సేనా—ఘడియ-ఘడియ నై-బందో—

శివా—అధములారా! అయిన నిదే—

గంగా—తుకారామ్ ! మహారాజు నిప్పుడు రక్షించితివా నీ
రణసేవకుండ నయ్యెద !

తుకా—అఁ-బంధితునా ! రంగా !

సీ. ఉపనిషద్గుహలలో నున్న నిన్ భక్తిశృం

ఖలముల బంధించి గాలుచుండ,

కందర్పకోటిసంకాశమామూర్తి నా

హృదయమన్ చెఱసాల నిమిడియుండ,

సుందరేందీవరామందళా కనుదోయి

నాకనులచు జిక్కి- నవయుచుండ,

నీయిల్లు నీసతి నేఁ బాపి, హింసించి

యణువు నణువు జేసి యలరుచుండ,

గీ. నీవో ? నేనో బండియగుట నీమభక్తు

ల తెలుపరె ? చిక్కితి-కదలలేవు రంగ !

భక్తిధన మిచ్చి కొంటి నీస్వామి నేను,

బంటు వీవు ! రమ్మదె భక్తవరులయాన !

తు. నై—హా-హా-అల్లా ! అదిగో శివాజీ ! బందో- (పలాయితు లగుచురు.)

గంగా—మాయ ! తురుష్క సైనికులు పలాయితు లగుచున్నా
రు ! స్వామీ ! దాసోహం ! అపరాధిని !

రామే—హా ! దుర్భరము ! హృదయశూల ! మహాత్మా !
రక్షింపుము. దుర్భరము.

శివా—చూచితిరా ! ఆభక్తవరుని మహిమ ! ద్రోహమునకు
ప్రపంచమున ప్రతిఫలము తప్పదు. మీకెప్పుడీ భాగవతశేఖరునియెడ
నిర్మలభక్తి యుదయించునో యానాండే-యాత్మణముననే యీహృద
యశూల మిముఁ బాయఁగలదు.

(ప్రవేశము: రోహిదాసు)

రోహి—రంగా! ఎచన్నాడవు-వచ్చితివా! రమ్మ! నాయనా! పరువెత్తకుము! తప్పుసుమా! పడుదువేమో! పిదప నిన్నాదరించువా రెవరు? (ఆలయమును ప్రవేశింపబోవ)

గంగా—ఆగుము - పంచముడవై పాండురంగాలయములోపలికి వచ్చుచున్నావా!

శివా—స్వామీ! ఆభక్తవద్య నిరోధింపకుండు. భక్తిబృందావనమున జాతిమతవివక్షతలకు తావు కలదా! అదిగో ఆలకింపుండు మఱల తరుణము లభింపను.

తుకా—(అనుబంధము 25 లోని చరణము.)

రోహి—అదిగో రంగఁడు—యిందును రంగఁడే—ఎందుచూచినను రంగఁడే—దేవాలయమునమాత్రము గాక యెందుఁజూచినను యున్నాడవా! ఆహా! రంగా!-(జేదికపై శిరముంచి పరుండును)

శంభా—భళి-భళి! పొలము సంపూర్ణముగ ఫలించినది.

గంగా—ఆహా! ఇంద్రాణీనదీజలములయందు తుకారామ కృతాభంగములెట్లు ప్రకాశించుచున్నవి!

తుకా—శ్రీలలనావామాంకవిలసితమై, వేదాంతపల్లవసముల్లసితమై, బ్రహ్మాదిదేవతాదుర్భావ్యమై, నారదాంబరీషాదియోగిహృదయారవిందవిద్యోజితమై, నీలసీరదశ్యామలకోమలదుర్నిరీక్ష్య, దుర్లక్ష్య ప్రభాభాసిత మైన త్వదీయభద్రంకరమూర్తిని — భవదీయాంఘ్రినీరజాతములను వదలను... లేదు-నానారూపకేశ ప్రాపంచికమోహము—లేదు-లీలాలలితవిషయజాలామహోన్నాదము-ఆహా! సత్యాదైవశుద్ధబుద్ధచైతన్యమే-ఆ-నంద-మే-ఆనంద - నిత్యానందమే-(తూలుచు ఇందిరానంద! నిర్వికారానందా! నందనందనా! పండరిపురీనందనా నిర్గుణానందా! (ఆయాసమున) హా-హా-(స్తంభమును చేతితో తడముచు)ఇది-వన-మాల-యిది-నిస్తులప్రశస్త-కొస్తు-భము-యి-దే-రంగ

స-రంగ తరంగ-తేజోత్తంగ-సర్వజగ-ద్రంగమున - రం - గం-దు-హం-
ల-శ్రీ-లీ-ల-జ్ఞా-న-లీ-ల-రంగ-

(ఉరికంబము పాండురంగ నిగ్రహమగును.

ప్రత్యక్షము పాండురంగం.)

పాండు—“యదా యదా హి భర్మస్య గ్లాని ర్భవతి భారత
అభ్యుత్థాన మభర్మస్య తదాత్మానం సృజామ్యహం.
పరిత్రాణాయ సాధూనాం వినాశాయ చ దుష్కృతాం
భర్మసంస్థాపనార్థాయ సంభవామి యుగే యుగే.”
(భగవద్గీత)

(పౌలము ఫలించును-దేవాలయము తలుపులు తమంతట తెలు
వబడును. జయజయధ్వానములు-పుష్పవృష్టి-నదీనీరమున వేయబడిన
యభంగములు నీటిపై వేలి ప్రపంచమంతయు వ్యాపించును—విమాన
మాకసమునుండి దిగుచుండట కాననగును.)

అనుబంధములు.



ప్రార్థన.

శ్రీ-రమాదేవ-మాధవా ||శ్రీ||

శ్రీరమా-వినుతచరణ-సురవందిత-రమేశ-జయ

హే-యదునందన-రమా-దేవ-మాధవా-జయ ||శ్రీర||

పాహి పాహి - పీతాంబరధర హే-లలితకళాదర్శమండలి

భోగభాగ్య శ్రీ-సంతతశుభదా నమోస్తుతే

రమా-దేవ-మాధవా ||శ్రీర||

జిజి—హిందోళ రాగము—ఖండగతితాళము.

1. కావరమా-కనులకు మైకముగప్పె నిత ||కావ||

ఎవరును-తేరని-తలచితో?-యడుగగ-నీయెడ ||కావ||

ఒడలెటుంగవా-వంట కైన సాయపడవు-బడుగువోలె

పడియుందు-వింట జన్మరోగి-తిండి కైన సిద్ధమగుచె-జడమతి||

2. తుకారామ్—కేదార రాగము—ఆదితాళము.

పాలయగోకుల బాలా-లీలా లాలితమానివిలోలా-మాం ||పాల||

ఫేలాలోలుప-హేవసమాలీ! శ్రీలనాహృదిలోలా

బాలా-లాలితమానివిలోలా-మాం ||పాల||

రంగశుభాంగ-సంగవిభంగ-ధృశసుపదాంగులి

గంగా-రంగా-చుంగళప్రేమతరంగా మాం ||పాల||

3. జిజియా—కాపీరాగము—దృఢపదతాళము.

అలసితో-కులుకుచు-విభునితో-పలుకగా

నిలచిన-బ్రదుకవిక-నీచమతి-నీరమును-తేగదవె ||అల||

(పతితో) నీ వికనుచనుమా-నీసతితో-సరసము చాలును ||నీవి||

ఎటుల-తేగలవుధనము-నీ-వీగతి-చుసలినన్ ||నీవిక||అల||

(మహాదేవునితో) హింసిం చెగా-కటా-జనకుడే

అదయుడై ||అలసితో||

1. రోహి—సారంగ రాగము—ఆదితాళము.

పతితుండవైతే-పాండురంగా ||పతి||

అతిసీచుండ నా-నను తాకుట-||పతి||

నీగతినేరా-నినుదలపరురా-ఎగురుచుపాడుచు

ననువీడకురా-పొగడరు-పూజింపరురా ||పతి||

2. తుకారామ్—యమన్ రాగము—ఆదితాళము.

మాయాయేమోగా-రంగా-నీ ||మాయా||

సతి సుతులని తా-మతిదలచెదరే-అతిమూఢతయే

గతినిను గొలుతురు ||మాయా||

3. జోకాబాయి—ఆనంద భైరవి—చాపుమిశ్రలఘుతాళము.

ఇంటికిరా-వెండుకు వై-కుంతపతి వైసందుకా-మా ||యింటి||

చిన్నతనముచ-నిను యశోదా-మన్ను తిన్నావని యన

సన్నుతుంబుగ నోట జగము-లన్నిఁ జూపిన వెన్నుఁడా నా ||ఇంటి||

ఒంటిగా విడిచనెను నాపతి-జుటలేరీ యిట నాకిక

వెంటబాయక విడురుని-యింటికి చనినట్లుగా-నా ||యింటి||

4. నీశ—హిందుస్తానీ భైరవిరాగము—ఆదితాళము.

స్వాతంత్ర్యమెలేదా-స్త్రీ-జాతికి ||స్వాతంత్ర్య||

సతులకు పరిణయ మీతీరుమారేనే-సతిగృహమున తా

పరిచారమునకా ||స్వాతంత్ర్య||

భారతదేశాంగనలకు-భాషాపఠనంబు వలదె-పూర్వా

చారములనుచును పొలతుల పాటింపకున్న-పఠతంత్రంబెటు

బాయును-ధరణిని నభ్యుదయంబెట్టు-లేరా యిలసంఘ

సంస్కర్తలు-మాకిక-నేగతి ||స్వాతంత్ర్య||

5. తుకారామ్—లలితరాగము—ఆదితాళము.

దయరాదా-రాధా-నాథా ||దయ||

ధనవిభవంబుల-నే-నడిగితి నా ||దయ||

మోక్షదాతవని నీబిరుదేగా-రాక్షసాతకా రాగదే
బ్రోవా-మటపేలా-మామనోహరా ||దయ||

9. నీళ—మూల్ కోస్ రాగము—ఆదితాళము.

పూజితున్ భవ-దీయచరణముల-||పూ||

ఏమినోము నే నోచితినిటునా-ప్రేమకల్పి

భైమా-సుమశర ||పూ||

10. తుకారామ్—అసావేరిరాగము—ఆదితాళము.

గుణనిధాన-నను ప్రాణదాన-మె-కోరిన-

కొనుమ మంగళమా-పతిద్రోహము-అబలా-హే

యముకాదె-ఏలా-యీ-భవసంసేచన ఓ-గుణ

భర్తృసేవకదా-జాయావ్రతమా-ప్రేమోదధిలో

కలదే యీకలుషము-యిదియే పరిణయ

మంత్రరహస్యము ||గుణ||

11. స్త్రీలు—బేహగ్ రాగము—ఆదితాళము.

హారతిగొనుమా-మదమారా-వీర

శూరగం-భీరసుధీర ||హ||

సంగరరంగమునంబు జయంబు-పాండురంగ

కృప నొందుము వేగ ||హార||

12. శివాజీ—సేన—మోహనరాగము—ఆదితాళము.

జయభవానీ-జయమరాతా సుధీర-మాతా ||జయ||

యుద్ధజయంబె-శుద్ధయశంబె-“హరహర

శ్రీమహదేవ్”-భవానీ ||జయ||

భేరీ-ధండా-భాంకృతులుండ-డాలు-కతా

రిపుశతిచెండ-ధరింపజేసెద-ధరినాజెండా-రక్తము

భూమిని-ప్రవహింపంగా-మృత్యుఃస్ఫు

దంగధ్వనులు చెలంగ ||జయ||

13. రోహి—చారువరాగము—ఆదితాళము.

పాడెద-జోయని-పాండురంగా-నిమర బోవలదా నే॥పాడె॥
ఎండవాసల-సైచి-తిండియైననులేక-నాయండనుంటివి
గా-నాతండి-నే॥పాడె॥

14. రోహి—తిలంగరాగము—ఆదితాళము.

జాగేలా-కావగా-యిక॥జా॥
కఠినతతగు నాబాలా-రంగ॥జా॥
తామసింపనగునా-రంగా-రంగా రంగా యని
నేపిలువ-‘ఓ’యని యనవు నా బాలా-రంగ॥జా॥

15. తుకా—ముఖారి—ఆదితాళము.

సంకల్పమే-మోకాని-రంగా-సంసారమే-స్పృజియింప॥నీ॥
పంకేరుహ-ఆశీనుడైన-బ్రహ్మకై న
తెలియునో-తెలియదో॥సంక॥

16. తుకా—కాంభోజి—ఆదితాళము.

భ్రాంతియెగా ఏ-కా-లంబునకే-యేబాధాజాలామాశ్రీ
లోలులీలా-ప్రాప్తంజానో-యేలాభేదము-బేలా॥భ్రాంతి॥
ఏరునుయిల-ధనపిపాసకున్ గుఱియగుదు మనిరె
ఆకల్పాతము కనుము-యెవరి-కెదియె-యబులజగుగు
లలాటలిఖిత మునున్ దాట-గలారెచెప్పుమ॥భ్రాంతి॥

17. రోహి—రంగ—రంగా—పాండురంగా॥

18. రోహి—కన్నడరాగము—జంపెతాళము.

భరమాయె-మాజాతి ధర మాలనినంత-నిరసనము
సలిపి వెడలించెదరు-హా॥భర॥
చేరంగజనరాదె-నీరమునకైబావి-మరలింతురదియే మొ
పురవీధులనుమసల-హా॥భర॥

19. నీళ—శుద్ధసావేరి—ఆదితాళము.

పతియే—దైవము—భారతాంగనకు || పతి || శ్రీ ||

యితర దైవముల నేలా—కొలువ || పతి ||

పతిరూపమే—మతిదలచితా

భక్తిగొల్పగా—ముక్తి బడయరే || పతి ||

20. రోహి—హిందఃస్థానీ భైరవి—ఆది.

ఏమి ఘోరమిది—ఏమి ధర్మమిది—యేగతిమాకిక

యీజగతిని—హా || ఏమి ||

పశువులపై నా—పక్షులపై నా—బటపెడుదయయే

మాపై లేదా || ఏమి ||

పైరుపంటలకు—ప్రాధాన్యంబా

పంచమజాతియే సేయమా

సర్వజీవులను—సమతనుగాంచెడి—సర్వేశ్వరునకే

సహనములేదా || ఏమి ||

21. తుకారామ్—బారువరాగము—చాపుతాళము.

అచ్యుతా—కనవా—దయలేదా—కొస్తుబా

అలంకార—హే—ప్రభో || అచ్యుత ||

కఠినతచేనాకరమునద్రోయ

కటకటబడితొ—ఎటుతాళితొ

ఎటుబోయితో—భవబంధములబాప—జాగేలా

ఆదరణ—లే—దా—అచ్యుతా ||

22. తుకా—కాపీ—ఆదితాళము.

ఛత్రపతి—హే రాజాధిరాజ || ఛత్ర ||

ధనమేప్రధానమ—ధరనాకిదేల

సరసిజదళనయనా—శ్రీనాథా || ఛత్ర ||

23. రోహి—మాయామాళవగౌళరాగము—దాద్రతాళము.

ఏడి—నాపాండురంగ జేడి

ఏతావుకుజనెనో—తా || ఏడి ||

24. తుకా—భీమపలాన్ రాగము—ఆదితాళము.

మంగళాంగునిచూడరే-హితులార ||మంగ||

వెదుకరే-నాదేవు-హ-దయామతి ||మం||

వ్యవధేలా-వసుదేవసూనుడు-యెటకుచనెనో

దయలేదె నాపై-ఘనునకు తా-నిపుడేగె

నో-చూడరే ||మంగ||

25. తుకా—

మంగళమమలకళా-గోపాలా

రంగశుభాంగ-సంగవిభంగ-సన్నతమానిహృదంతరంగ||

మంగళము.

అందఱు—మోహన—ఏకతాళము.

కమలా-నాభా-విమలవిభా-కమలావాసా

కలుషహరా-ప్రమదాభాసా-వరఫలదా-మానివిభావన

కారణసత్య-రుణా-సుబ్రహ్మణ్యవందిత-కమలా||

సాంకేతికము.

బి-44

